

صحبت سپرين جي

ترجمو

صحبت نامه (فارسي)

ملفوظات شريف

امام العارفين حضرت پير سائين روضي ڌڻي

قَدَسَ اللّٰهُ سِرَّهُ الْعَزِيزَ

جامع

حضرت خليفو محمد حسين مهيسر عليه الرحمة

مترجم

مفتي عبدالرحيم سڪندري

ڪتاب جو نالو: صحبت سپرين جي
ترجمو ”صحبت نامه“ (فارسي)

موضوع: ملفوظات پير سائين روضي ڌڻي

ليکڪ: خليفو محمد حسين مهيسر

سنڌيڪار: مفتي عبدالرحيم سڪندري

ڪمپوزنگ: عبدالرحيم نظاماڻي

ڇاپيندڙ: مڪتبہ مجدديه (www.maktabah.org)

سال: 2015

مقدمو

حضرت امام العارفين محبوب سبحاني قطب يزداني پير دستگير سيد محمد راشد قادري نقشبندي عرف پير سائين روضي ڌڻي ﷺ جن سنڌ جي هڪ عظيم هستي آهن. سندن فيض ۽ ارشاد جي سرهاڻ اڄ به سڄي سنڌ ۾ محسوس ڪئي وڃي ٿي. سندن فيوض و برڪات جي هڪ بي بها نشاني سندن ملفوظات شريف آهن، جيڪي سنڌيءَ جي ڪلاسيڪل صوفي ادب ۾ هڪ اهم حيثيت رکن ٿا. جيئن شاعريءَ ۾ شاھ عبداللطيف ڀٽائي ﷺ جن جو ڪلام آهي، تيئن نثر ۾ پير سائين جن جا ملفوظات شريف آهن. سندن ملفوظات شريف ٻن خليفن گڏ ڪيا. وڏي ملفوظات شريف سندن خليفه اعظم خليفه محمود نظاماڻي ﷺ جن سندن وصال کان 14 سال پوءِ بنام مجمع الفيوضات (فارسي) گڏ ڪئي، جنهن ۾ سورنهن باب ۽ ٻه هزار کان ڪجهه مٿي نقل آهن. ان ۾ مصنف سميت ڪيترن ئي راوين کان روايتون موجود آهن. ٻي ملفوظات شريف ننڍي خليفي محمد حسين مهيسر ﷺ جن پير سائين جن جي حياتي مبارڪ ۾ سندن ئي صحبت ۾ ويهي لکي، جنهن ۾ صرف خليفي صاحب جي زباني نقل آهن. ٻئي ڪنهن راوي جي روايت هن ملفوظات ۾ شامل ڪانهي. خليفه محمد حسين پير سائين جن جا ارشادات گرامي لکي، پوءِ کين پڙهي ٻڌائيندا هئا، جنهن ڪري هي ملفوظات مبارڪ نالي ”صحبت نامه“ جيڪا فارسي ۾ لکي وئي، صحت جي اعتبار کان سڀ کان وڌيڪ مستند ۽ معتبر آهي. هي ملفوظات شريف مجمع الفيوضات کان گهڻي مختصر آهي ۽ صرف 83 نقلن تي مشتمل آهي.

”صحبت نامه“ (فارسي) جو سنڌي ترجمو جناب علامه مفتي عبدالرحيم سڪندري صاحب ”صحبت سپرين جي“ جي نالي سان ڪيو آهي، جيڪو سڀ کان پهريان 1994ع ۾ پريس مان ڇپجي پڌرو ٿيو. جلد ئي ان جي ختم ٿي وڃڻ جي ڪري ٻيو ڇاپو نڪتو جيڪو في سبيل الله تقسيم ڪرڻ جي لاءِ هيو. هن جي طلب ۾ اضافي جي ڪري عين ممڪن آهي ته اهو ٻيو ڇاپو پڻ عنقرب ختم ٿي ويندو. انهيءَ ڪري هن عاجز ارادو ڪيو ته مڪمل ڪتاب مان صرف ملفوظات گرامي ٽائپ

ڪري هڪ مختصر رسالو تيار ڪيو وڃي، جيڪو انٽرنيٽ تي شايع ڪيو وڃي. انهيءَ ڪوشش ۾ هي مختصر رسالو تيار ٿيو آهي، جنهن ۾ مڪمل 83 ملفوظات شريف شامل آهن ۽ ضروري فوٽ نوٽ پڻ ڏنا ويا آهن. انٽرنيٽ تي شايع ڪرڻ سان گڏ، هي عاجز ان جون پرنٽ ڪاپيون مفت تقسيم ڪري رهيو آهي. جيڪي به دوست هي رسالو پڙهن، تن کي عرض آهي ته هن عاجز کي پنهنجين دعائن سان نوازين. دعا آهي ته شال الله تبارڪ و تعاليٰ هن فقير جي هي حقير ڪوشش صاحبِ ملفوظات جي برڪت سان قبول فرمائي ۽ اسان سڀني کي سندن فيوض و برڪات سان مستفيض فرمائي. آمين!

عبدالرحيم نظاماڻي

اڱارو، 16 مئي 2006ع

بِسْمِ اللَّهِ الرَّحْمَنِ الرَّحِيمِ

الحمد لله الذي نور قلوب العاشقين بانوار المحبة والصلوة والسلام على سيدنا محمد خير الخليقة وعلى آله وصحبه النجباء الكرام البررة اجمعين.
اما بعد!

1. هڪ ڏينهن ماويٰ و ملجائي درمندگان حضرت پير دستگير ادام الله ارشاده جن جي زبان دُرافشان مان هن طرح ٻڌڻ ۾ آيو ته مريد کي جڳائي ته جيڪو به نڪو پنهنجي مرشد جي زبان گوهر افشان مان ٻڌي ته ان کي وحيءَ وانگر ڄاڻي لکي ڇڏي. اميد آهي ته انهن برڪت پرين لفظن جي طفيل (اهو مريد) بي بها نعمت ۽ اعلىٰ درجي کي پهچندو. انهيءَ سبب جي ڪري جڏهن هن فقير (ليکڪ) معرفت جي درياھ ۾ ٽين هٽندڙ عزت وارن بزرگن ۾ چونڊيل جو ڪلام، جيڪو چٽڪ مٿل هڏن کي جياريندڙ هيو، سندن ئي مبارڪ زبان فرحت نشان مان ٻڌو ته ان کي مٿئين فيض واري فرمودي موجب هن هنڌ لکي ڇڏيو.

2. هڪ وقت ساداتن سڳورن مان هڪ شخص، حضرت پير دستگير جن جي خدمت بابرڪت ۾ عرض ڪيو ته: اي حقيقت واري واٽ جا مالڪ ۽ ولايت جي ملڪ جا والي! هي ڏکائيل ٻانهو اوهان کي پرتل آهي. ان جي جواب ۾ (کيس) ارشاد فرمايائون ته: ڪنهن شخص هڪ واٽ ويندي بزرگ کي دعوت کائڻ لاءِ عرض ڪيو. ان بزرگ چيو ته مون ساڻ هڪ گڏهه به رفيق آهي، مٿان اوهان جي هٿان ان جي خدمت نه ٿي سگهي! ميزبان، پاڻ تي قسمن قسمن کڏي پئي ۽ گاهه ڏاڻي ڏيڻ کي مقرر ڪيو. ان فقير ميزبان جي چوڻ تي اعتبار ڪري، توڪل واري واٽ، جيڪا انسان لاءِ مضبوط رسي آهي، ان کي ڇڏي ڏنو ۽

حق سُبْحانَهُ و تعالیٰ کان سواءِ غير تي ڀروسو ڪري ويهي رهيو. جڏهن رات تي ته الله جل شانهُ و تعالیٰ ان جي دل تان غير تي ڀروسي ڪرڻ جي غيرت سببان، گڏه جي خدمت ڪرڻ (واري ڳالهه) وسارائي ڇڏي. جيئن حضرت يوسف صلوٰۃ الله تعالیٰ عليه ساقيءَ کي عزيز مصر اڳيان پنهنجي حال پيش ڪرڻ لاءِ چيو هو ۽ حق سُبْحانَهُ و تعالیٰ ان ساقيءَ جي دل تان، تمام گهڻو وقت اها ڳالهه وسارائي ڇڏي هئي، جيئن اهو قصو مشهور آهي. صبح جو موڪلائڻ وقت اهو بزرگ جڏهن گڏه تي سوار ٿيو ته گڏه ساري رات جي سخت اڇ ۽ بڪ سببان بيحال ٿي ڪري پيو. اهو مثال انهن بي دين ۽ رسمي پيرن مشائخن جو آهي، جيڪي (نذرانن ۽ تحفن) وٺڻ لاءِ ته محڪم ۽ مستقيم هوندا آهن، (مگر) دين جي دڳ کان دور ۽ روڪيل هوندا آهن. جيڪي ماڻهو اهڙن بي دينن کي هديا ۽ خيراتون ڏين ٿا، اهي وري انهن لاءِ دعائون گهري، قيامت جا بار پاڻ تي کڻي انهن کي آسرا ڏئي چون ٿا ته توهان اطمینان ڪريو جو اسان توهان کي سوال جواب وقت آزاد ڪرائينداسون. سو انهن جو مثال به ان گڏه واري مثال جهڙو آهي. اهي به گهڻن ٻڌاڪن جي ڪري قيامت جي ميدان ۾ ڪريا پيا هوندا جو (الله سُبْحانَهُ و تعالیٰ جو فرمان ڇڏي) غير جي چئي تي ڀروسو ڪري الله تعالیٰ جي ذڪر فڪر کان غافل ۽ سست ٿا ٿين. جيئن رسول خدا صَلَّی اللہ تعالیٰ علیہ وسلم جن جو فرمان آهي: اَنَا غَيُورٌ وَاللّٰهُ اَغْيَرُ مِنِّي¹. يعني آئون غيرت وارو آهيان ۽ الله تعالیٰ مون کان وڌيڪ غيرت وارو آهي.

ترجمو: ڀت تي ٿيڪ ڏنڌ ته مٿي تي مٿي ڪري پئي، جيڪو غير تي ڀروسو ڪري ان تي شال

رباعي

تڪيه بر ديوار کردم بر سرم افتاد خاک
خاک بادا بر سرش کو تکیه بر غیري کند

¹ مٿين حديث لفظن جي ٿوري ڦيرڦار سان حضرت ابوهريره ۽ حضرت مغيره رضي الله عنهم کان مشڪوات شريف جي باب اللعان فصل اول، صحيح مسلم جلد اول، ۽ المستدرڪ للحاكم جلد رابع ۾ موجود آهي.

<p>مٽي پوي. سارو جهان ڏٺم (مگر) ڪوبه غمخوار ڪونهي، هر هڪ آزمائو اتم خدا تعاليٰ کان سواءِ ڪوبه مددگار ڪونهي.</p>	<p>برسر ديدم جهان را هيچ کس غمخوار نيست آزمودم هر کسي را جز خداي يار نيست</p>
---	---

ان کان پوءِ ان سيد صاحب کي فرمايائون ته: وسواس نه ڪجو، ڇو ته مون هي نصيحت بموجب فرموده ڪلام الله ”وَأَنْذِرْ عَشِيرَتَكَ الْأَقْرَبِينَ“¹ جي اوهان کي چئي آهي ۽ اوهان وس آهر ڪوشش ۾ مشغول رهو ڇو ته: ”أَنْ لِّإِنْسَانٍ إِلَّا مَّا سَعَى“² يعني انسان جي وس ۾ صرف ڪوشش ڪرڻ آهي. ۽ ٻئي هنڌ الله تعاليٰ جو فرمان آهي ته ”فَاسْعَوْا إِلَىٰ ذِكْرِ اللَّهِ“³ يعني الله جل شانهُ و تعاليٰ جي ذڪر ڏانهن ڊوڙو (سندس يادگيريءَ لاءِ ڪوشش ڪريو)، تنهن ڪري ان جي يادگيريءَ ۾ مشغول هجو.

3. هڪ ڏينهن واعظ ۽ نصيحت فرمائڻ ۾ مشغول هيا. گهڻو هلندي فرمايائون ته عارفن کي هر قسم جي سمجهه عطا ٿيل آهي. جيئن هڪ قصو آهي ته هڪڙي بادشاهه پنهنجي ماڻهوءَ کي حضرت بهلول دانا عليه السلام طرف امتحان وٺڻ خاطر ٽن سوالن پڇڻ لاءِ موڪليو. پهريون ته درويشيءَ جو حال ڪيئن هوندو آهي. ٻيو ته جڏهن هر شيءِ خدا تعاليٰ جي طرفان تقدير ۾ لکيل آهي ته پوءِ خدا تعاليٰ ڪنهن گناهه وغيره جي ڪري ڇو ٿو مواخذہ فرمائي؟ ٽيون ته ابليس عليه اللعنة جڏهن باهه جي پيدائش آهي ته پوءِ باهه جو عذاب ان کي ڇا ڪندو؟

¹ اها آيت سورة شعراء جي عم 214 آهي جنهن جي معنيٰ آهي ته ”۽ پنهنجن ويجهن عزيزن کي ڊيچار.“

² سورة النجم آيت عم 39

³ سورة جمعة آيت عم 9

ان سوال ڪندڙ شخص کي حضرت بهلول عليه السلام هڪ پتر کڻي زور سان وهائي ڪڍيو، جنهن سبب ان سوال ڪندڙ کي ڏاڍو سور ٿيو ۽ اهو بادشاه وٽ دانهن کڻي آيو. بادشاه حضرت بهلول عليه السلام کي پاڻ وٽ گهرايو. فريادي ۽ جوابدار کي پنهنجي اڳيان ويهاريائين. ان فرياديءَ پنهنجي دعويٰ پيش ڪئي ته هن مون کي پتر هنيو آهي جنهن ڪري مون کي ڏاڍو سور ٿيو آهي. ان کي حضرت بهلول دانا عليه السلام جواب ڏنو ته مون ته تنهنجن سوالن جا جواب ڏنا آهن. فريادي چيو اهو وري ڪيئن؟ تنهن تي بهلول عليه السلام فرمايو ته: تو سوال ڪيو هو ته درويشي ڪيئن هوندي آهي؟ آئون توکان سوال ٿو ڪريان ته سور ڪيئن ٿيندو آهي جيڪو توکي پتر لڳل سان ٿيو آهي. فريادي چيو ته سور سور آهي جيڪو زبان سان ٻڌائي نٿو سگهجي، ان جو تعلق حال سان آهي. تنهن تي حضرت بهلول دانا عليه السلام فرمايو ته جڏهن تون سور کي زبان سان بيان ڪري نٿو سگهين ته آئون وري توکي درويشي جنهن جو تعلق به حال سان آهي اها ڪيئن زبان سان ٻڌائي سگهندس؟ ”الحال لا يعبر بالمقال“ يعني حال جو بيان قال سان نه ٿي سگهندو آهي. پيو تو پڇيو هو ته ابليس لعين باه جي پيدائش آهي ۽ باه کي باه ڇا ڪندي؟ ان جو جواب هن طرح ڏنو ته تون به ته مٽيءَ جي پيدائش آهين جيئن الله سبحانه و تعالىٰ قرآن مجيد ۾ ارشاد فرمايو آهي: ”مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَىٰ“ ترجمو: توهان کي اسان مٽيءَ مان خلقيو آهي ۽ ان ۾ توهان کي موٽائينداسون ۽ ان مان ئي اوهان کي ٻيهر ڪڍنداسون. سو پتر به مٽيءَ جو آهي پوءِ مٽيءَ کي مٽي چو نقصان ڏنو؟ تو ٽيون سوال ڪيو هو ته تقدير قادر ڪير جي طرفان آهي پوءِ ٻين تي چو ٿي تهمت رکي وڃي؟ ان جو جواب هي آهي ته پوءِ مون کي عيوض وٺڻ لاءِ ڇو پڪڙيو اٿو؟

4. هڪ ڏينهن ڪتاب خريد فرمائون. پوءِ فرمائون ته (ديني) ڪتاب مهانگا خريد ڪرڻ بهتر آهن، ڇو ته دنيا خسيس ۽ لعين، پليد ۽ فاني آهي، اها ڏني دين مٿين خريد ڪرڻ گهرجي. جيئن الله تعاليٰ فرمايو آهي: ”مَا عِنْدَكُمْ يَنْفَدُ وَمَا عِنْدَ اللَّهِ بَاقٍ“ يعني توهان وٽ جو ڪجهه آهي سو ختم ٿيندو ۽ جيڪي الله تعاليٰ وٽ آهي سو هميشه رهندڙ آهي.

5. هڪ ڏينهن فرمائون ته جيڪو شخص الله تعاليٰ جي رضامندي خاطر (ديني) ڪتاب مهانگا خريد ڪندو ته اهڙي شخص جي اولاد ۾ علم باقي رهندو.

6. هڪ ڏينهن واعظ نصيحت فرمائڻ ۾ مشغول هئا. ان دوران ۾ ڪتاب شمائل محمدي ﷺ مان هڪ قصو بيان فرمائون ته حضرت پيغمبر ڪريم ﷺ الصَّلَاةُ وَالسَّلَامُ سان صحابه ڪرام رَضِيَ اللَّهُ تَعَالَى عَنْهُمْ کي بيحد محبت هوندي هئي. اُحد شريف واري جنگ جي ڏينهن شيطان لعين مدينه منوره زادهه الله شرفاً و تعظيماً ۾ اچي ڪوڙو اعلان ڪيو ته حضرت رسول مقبول ﷺ الصَّلَاةُ وَالسَّلَامُ دارالبقا ڏانهن رحلت فرمائي ويا آهن. اهو اعلان ٻڌي هڪ عورت مدينه منوره کان ٻاهر (اُحد شريف ڏانهن) ڊوڙندي ٿي وئي ۽ چوندي ٿي وئي ته حضرت رسول خدا ﷺ وڃي ڏسان. پوءِ ان عورت کي واٽ ۾ چار جنازا نظر آيا جيڪي ماڻهو کنيو ٿي آيا. ماڻهن ان عورت کي چيو ته هي هڪ تنهنجي پيءُ جو جنازو آهي، ٻيو جنازو تنهنجي ڀاءُ جو آهي، ٽيون جنازو تنهنجي پٽ جو آهي ۽ هي چوٿون جنازو تنهنجي مڙس جو آهي. ان عورت انهن جنازن ڏانهن ڏٺو به ڪين ۽ چون لڳي ته هي مصيبت مون لاءِ تمام هلاڪي آهي. مونکي رسول خدا ﷺ ڏسيو ته اٿون سندن زيارت ڪريان. پوءِ ائين چوندي ڊوڙندي ٿي وئي ته

سامهون پيغمبر ڪريءَ عَلَيْهِ الصَّلَاةُ وَالسَّلَامُ جن کي (خير سان صحيح سلامت) ڏٺائين. سندن دامن وٺي چوڻ لڳي يا رسول الله! هي چارئي (قرين جي وچوڙي واريون) مصيبتون مون تي اوهان کي نه ڏسڻ واري تڪليف کان هلاڪيون آهن. اوهان جو فراق مون لاءِ وڏي مصيبت هيو.

اين فرمائي سندن اکيون مبارڪ پاڻي سان پر جي ويون ۽ فرمايائون ته: صحابه ڪرام کي رسول الله ﷺ سان ڪيتري نه محبت ۽ ايمان هيو جو پنهنجي جان، اولاد، مال ۽ عزيزن قرين ۽ سڀني انسانن کان وڌيڪ پاڻ ڪرمن ﷺ جن سان محبت ڪندا هئا. جيئن حديث شريف ۾ آهي:

قال رسول الله صلى الله عليه وآله وسلم: لا يؤمن احدكم حتى اكون احب اليه من نفسه و ماله و ولده و والده و الناس اجمعين¹

ترجمو: حضرت انس بن مالڪ رضی اللہ عنہ کان روايت آهي ته رسول الله صلى الله عليه وآله وسلم جن فرمايو ته: اوهان مان ٽي سائين ڪوبه مؤمن نٿو ٿي سگهي جيستائين آئون کيس سندس جان، مال، اولاد، پيءُ ماءُ ۽ سڀني ماڻهن کان وڌيڪ پيارو نه هجان.

اين فرمائي وري فرمايائون ته اسين ان زماني جي لائق نه هياسون تڏهن ته رب تعاليٰ اسان کي پري ڪري ڏوراهين ۽ آخري دور ۾ پيدا فرمايو.

7. هڪ ڏينهن نقل بيان فرمايائون ته هڪڙي عورت پنهنجي مڙس جي هر ڳالهه ۾ هميشه مخالفت ڪندي هئي. هڪ ڏينهن کيس مڙس چيو ته تنهنجي پيءُ ماءُ وٽان ماڻهو آيو آهي صبح جو هلنداسون. ان کي زال چيو ته صبح نه، هينئر ئي تيار ٿي ته هلون. نيٺ ٻئي تيار ٿي درياھ جي پٽ تي پهتا. مڙس زال کي چيو ته تون عورت ذات آهين تنهنڪري تون ٻيڙيءَ تي چڙه ۽ آئون ڊگي جو ڀڄ جهلي ترندو ٿو هلان. عورت مڙس جي مخالفت ڪندي ٻيڙي تي چڙهڻ کان انڪار ڪيو ۽

¹ بخاري شريف جلد اول صه 7

ڊگي جي ڀڄ ۾ چنڊڙي پئي. پوءِ جڏهن درياھ جي وچ سير ۾ پهتا ته مڙس زال کي چيو ته ڊگي جو ڀڄ مضبوط جهلجان. عورت مڙس جي مخالفت ڪرڻ سبب ڊگي جو ڀڄ کڻي ڇڏيو ته ٻڏي وئي.

اي عزيز! اهڙي طرح جيڪا دل (غير جو ڀڄ ڇڏي) هميشه نفس جي مخالفت پئي ڪندي سانئڻ حقيقت واري درياھ ۾ مستغرق ٿيندي. جيئن قدسي حديث آهي: دع نفسك و تعال (يعني پنهنجي نفس کي ڇڏ پوءِ اچ).

8. هڪ دفعي رات جو درگاه مبارڪ واري مسجد شريف ۾ ويٺو هئس ته اوچتو حضرت جن مون وٽ آيا ۽ اچي مون سان صحبت ۾ مشغول ٿيا. ان دوران مسجد شريف جي اڳڻ واري پٽ ڏانهن اشارو ڪندي فرمايائون ته اي ادا! سڀاڻي هن پٽ ۽ سون ۾ ڪو فرق نه ڪجان (يعني عارف جي نظر ۾ سون ۽ مٽي برابر هجڻ گهرجن).

9. هڪ ڏينهن پنهنجي زبان گوهر افشان سان فرمايائون ته پنهنجي عملن کي دنياوي غرضن ۽ نفساني خواهشن کان پاڪ ڪريو. ائين فرمائي مثنوي شريف مان هڪ نقل آندائون ته حضرت امير المؤمنين علي ڪَرَّمَ اللهُ وَجْهَهُ جن هڪ ڪافر کي (جنگ دوران) قتل ڪرڻ لاءِ زمين تي دسيو. ان وقت ان ڪافر حضرت علي رضه جن جي منهن مبارڪ ڏانهن (حسد وچان) ٽڪ اڇلائي. پاڻ ان کي ڇڏي ڏنائون. ڪنهن شخص عرض ڪيو ته حضرت اهن ڪافر کي ڇا لاءِ ڇڏي ڏنو؟ پاڻ فرمايائون ته پهرائين هن کي خالص باري تعاليٰ جي رضا واسطي ڪنم ٿي، مگر هاڻي ٿورو نفساني غرض به هن ۾ شامل ٿي ويو آهي. توڙي جو ڪافر کي ڪهڙو ڀلو عمل آهي پر پوءِ به هن کي ڇڏي ڏنو اٿم.

10. هڪ ڀيري فرمايائون ٿي ته جڏهن باري تعاليٰ تي توڪل ڪئي هيم، پوءِ پنهنجي حوالي ۾ وڃي اهل خانه صاحبن کي چيو هيم ته اسان خدا تعاليٰ تي

توڪل ڪئي آهي اوهان به ڪريو. جيڪڏهن اوهين اهو امر بجا نه آئيندا ته اسان الله تعاليٰ جو اهو امر بجا آئينداسون جيڪو خدا تعاليٰ پنهنجي محبوب ڪريم ﷺ جن کي قرآن مجيد ۾ فرمايو آهي ته: ”يَا أَيُّهَا النَّبِيُّ قُلْ لِّأَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا فَتَعَالَيْنَ أُمَتِّعْكُنَّ وَأُسَرِّحْكُنَّ سَرَاحًا جَمِيلًا“¹ ترجمو: اي نبي پنهنجين گهروارين کي چئو جيڪڏهن توهان دنيا جي حياتي ۽ ان جو سينگار گهرو ٿيون ته اچو توهان کي گذاري جو سامان ڏيان ۽ سهڻي نموني ڇڏي ڏيان.

تنهن تي سڀني اهل خانه صاحبن چيو ته اسان به الله تعاليٰ تي توڪل ڪئي آهي. ان کان پوءِ آزمائش طور اسان تي ڪجهه ڏينهن فقر ۽ فاقه جي تلوار وسندي رهي ۽ تمام گهڻيون تڪليفون آيون. ان کان بعد باري تعاليٰ ايتري ته فراخي عطا فرمائي جو هي هيترا سارا پيا ماڻهو به بفضل الاهي کائي رهيا آهن.

11. هڪ ڀيري سومهڻي جي نماز کان بعد درگاه شريف واري مسجد شريف اندر هن فڪر ۾ ويٺو هئس ۽ دل ۾ ڀڄ ويني پڇاير ته وقت نٿو ملي جو کڻي پنهنجي اندر جو احوال مرشد ڪريم کي عرض ڪريان. ان فڪر ۾ حيران ويٺو هئس ۽ پاڻ حضرت جن مسجد شريف اندر مراقبي ۾ ويٺا هيا. پوءِ پاڻ اوچتو مراقبي مان اٿي کڻا ٿيا ۽ حويلي مبارڪ ڏانهن ويڃڻ لڳا. جڏهن هن فقير جي ڀرسان اچي لنگهيا ته منهنجي دل جي حال موافق جواب ڏيندي فرمايائون ته: خدا تعاليٰ توهان جي دلين جا حال ڄاڻندڙ آهي (يعني جيڪي به اوهان جي دل ۾ آهي تنهن کي هو ڄاڻي ٿو) ٻئي کي حال ٻڌائڻ جي ضرورت نه آهي.

12. هڪڙي ڏينهن مسجد شريف جي اڳڻ ۾ ويٺو هئس. حضرت ميان صاحب (حضرت پير سائين روضي وارن قَدَسَ اللّٰهُ سِرَّهُ الْعَزِيزَ جن جو والد ماجد حضرت سيد محمد بقا شاه شهيد نَوَرُ اللّٰهُ مَرَقَدَهُ) جن واعظ ۽ نصيحت

فرمائڻ ۾ مشغول هيا. اوچتو فرمائڻ لڳا اي ڀائرو! ٻڌايو ته جيڪڏهن هن وقت الله تعالىٰ توهان سڀني کي کڻي وفات ڏئي ته پوءِ اهل عيال ٻار ٻچا ڪنهن جي حوالي ڪندؤ؟ (نيٺ ته الله تعالىٰ جي ئي حوالي ڪندؤ تنهنڪري هي ڀلو نه آهي جو) جنهن کي مرڻ بعد اهل عيال حوالي ڪندؤ ان کي هاڻي ئي هن حياتي ۾ حوالي ڪري ڇڏيو.

13. هڪڙي ڏينهن لاڙڪاڻي شهر ۾ حضرت جن جي خدمت اقدس ۾ ويٺو هيس. حضرت جن مون کان سوال پڇيو ته مرد کي اوگهڙ ڍڪڻ ڪيستائين فرض آهي؟ عرض ڪيم ته ڏن تائين. پوءِ فرمايائون ته عارف شخص جو ڏن ڪهڙو آهي؟ عرض ڪيم ته مون کي خبر نه آهي، اوهان سمجهايو؟ تنهن تي پاڻ فرمايائون ته: عارف جو ڏن عرش عظيم آهي. عارف لاءِ ضروري آهي ته هو پاڻ کي عرش عظيم تائين ڍڪي، ان کان مٿي جيڪڏهن اگهاڙو آهي ته پوءِ ناهي.

14. هڪ وقت پنهنجي مسجد شريف جي ڀرسان وضو ٿي ساريائون. جڏهن وضو ڪري فارغ ٿيا ته پنهنجي سونهاري مبارڪ کي ڦٽي ڏنائون. اوچتو منهنجي دل ۾ خيال پيدا ٿيو ته حضرت جن رات جو ڦٽي ڏين ٿا (سو الائي جائز آهي يا نه؟) تنهن تي منهنجي حال موافق جواب ڏيندي فرمايائون ته: سرور عالم عليه الصَّلَاةُ وَالسَّلَامُ عشاء جي وقت ڦٽي ٿي ڏني ته اوچتو مؤمنن جي ماءُ حضرت عائشه صديقه رَضِيَ اللهُ تَعَالَى عَنْهَا پڇيو ته حضرت! روزانو رات جو ڦٽي ڏيندا آهيو تنهن ۾ ڪهڙي حڪمت آهي؟ پاڻ فرمايائون ته رات جو جيڪو شخص سونهاري کي ڦٽي ڏيندو تنهن تي قرض نه ٿيندو. پوءِ مؤمنن جي ماءُ پڇيو ته حضرت! اوهان تي ڪنهن جو قرض آهي ڇا؟ پاڻ فرمايائون ته هاڻو اوهان جو ڪاين (مهر) اسان تي قرض آهي. تنهن تي ام المؤمنينؓ عرض ڪيو ته حضرت! مون پنهنجو ڪاين اوهان کي بخش ڪيو. پوءِ بي رات وري ام المؤمنينؓ ڏٺو ته پاڻ ڦٽي ڏني رهيا آهن. تڏهن حضرت صديقهؓ عرض ڪيو ته حضرت! جيڪي اسان جو قرض

هيو اهو ته بخشوسون، هاڻي ڇا لاءِ ٿا ڦڙي ڏيو؟ پاڻ فرمايائون ته جنهن شيءِ مان اهڙو فائدو ٿئي ان کي ڇا لاءِ ڇڏيان؟

15. هڪڙي ڏينهن (حضرت جن سان گڏ) رستي سان ويندي ڪجهه ماڻهو رستي ۾ ملاقاتي ٿيا. جڏهن انهن وٽان لنگهياسون ته مون انهن جي اهانت ڪئي (يعني انهن تي چٽر وغيره ڪيم) تنهن تي پاڻ فرمايائون ادا محمد حسين! هي ڇا ٿو چوين؟ اسان کي ڏمرائين ٿو. اڃا تنهنجي نظر چڱي مني تي آهي، توکي جڳائي ٿو ته تون سڀ ڪنهن کي چڱو ڄاڻ، چڱو ڄڻو ۽ چڱو ڀاءُ. پوءِ ان ئي وقت مون تي راضي ٿيا ۽ ڪجهه توحيد جي رمز سمجهايائون.

16. هڪ دفعي حضرت جن سان گڏ ٻيڙي ۾ سوار هيس. پنهنجي شاگرد کي چيم ته منهنجي چادر ڌوئي صاف ڪري اچ. تنهن تي مون کي حضرت جن فرمايو ته: تون پاڻ ڇو نٿو ڌوئين؟ مون عرض ڪيو ته حضراتا اوهان جي حاضري کان جدا ٿي نٿو سگهان. پوءِ ان وقت فرمايائون ته: خادم کي جيڪڏهن مخدوم ڪوڪم چوي ته جائز آهي. پر اوهان کي تعليم لاءِ چوان ٿو ته طاقت ۽ توفيق هوندي پنهنجو ڪم ٻئي کي ڇوڻ نه گهرجي. پر جيڪڏهن چئجي ته پوئاهي.

17. هڪڙي ڏينهن رستي سان ويندي عرض ڪيم ته شايد قيامت ويجهي اچي وئي آهي جو هر هڪ شهر ۽ ديھ جو ٿيون يا چوٿون حصو آباد آهي (يعني آبادي جي ڪثرت قيامت جي نشاني آهي). پاڻ خوش طبعي ۽ ڀوڳ جي انداز ۾ مون کي فرمايائون ته تنهنجي قيامت ويجهي اچي وئي آهي.

18. هڪ ڀيري رات جو (هن ملفوظات شريف جي جامع لاءِ) فرمايائون ٿي ته: خليفو به سنو آهي ۽ سنو سمجهيو اٿس، پر آئون ڪوبه اهڙو ماڻهو نٿو ڏسان جنهن سان پنهنجي علم ۽ راز جي ڳالهه ڪجي.

19. هڪ وقت لاڙڪاڻي شهر ۾ حضرت جن جي حضور ۾ ويٺو هيس. ان وقت پاڻ فرمايائون ته عارف کي اهڙو عروج هجڻ گهرجي جو جتي به سندس

نظر پوي ته انهيءَ وقت ۾ پنهنجي قدم کي ان هنڌ تي رکي، توڙي جو سندس نظر لکن سالن جي واٽ تي پويس ته به بنا دير پنهنجي قدم کي نظر واري جاءِ تي رکي.

20. هڪ دفعي خليفي صاحب محمود نظاماڻي (عليه الرحمة) جي ڳوٺ (ڪٽڙو گهنور) ۾ مهمان هياسون. فقير مسجد شريف ۾ ويٺا هيا ۽ پاڻ کٽ تي جيڪا مسجد شريف جي ڀرسان پيل هئي، ان تي آرامي هيا. آئون سندن سيراندي کان ويٺو هيس. ڪنهن مهل پنهنجي هٿ مبارڪ کي ڊگهو ڪري فرمايائون اي ادا محمد حسين! اڄ پاڻ ڳالهيون ڪونه ڪيون آهن. ايئن فرمائيندي پنهنجو دست مبارڪ منهنجي ٻانهن ۾ وجهي مون کي پنهنجي کٽ تي کڻي ويهاريائون. پوءِ جيڪي سندن نوڪر خادم ۽ حاضر مجلس وارا هئا سي مون تي ڏمريا. تنهن تي انهن کي فرمايائون ته: اوهين هن تي چوڻا ڏمرجو! اوهان پاڻ سڄو ڏينهن لسي ٿا کائو ۽ پين کي پاڻي ٿا ڏيو. سڀ مؤمن ڀائر آهيون اهڙو فرق نه ڪريو.

21. هڪڙي وقت فرمايائون ته: آئون نينڊ ڙاڻپ ۾ ڪڏهن ڪڏهن طالب علمن جي صحبت ۾ وڃي وهندو هيس. پوءِ مون کي حضرت ميان صاحب ٽوڙ الله مَرَقَدَه جن فرمائيندا هيا ته بابا اهڙن شخصن جي صحبت ۾ نه وهندا ڪريو. ڇاڪاڻ ته اهي صرف زباني ڳالهيون ڪندا آهن. انهن وٽ رڳو ڦال آهي پر حال ڪجهه به نه اٿن. پوءِ ڦال بنا حال جي بي نصيبي آهي.

قال را چه بيني بنگر بسوءِ حال	معنی: ڦال کي ڇا ڏسندين؟ حال ڏانهن
براشهد تو خنده زند اسهد بلال	نهار. تنهنجي اشهد تي بلال وارو اسهد
	کلي ٿو.

(يعني حضرت بلال رضی اللہ عنہ جيڪو رسول ڪريم ﷺ جو عاشق ۽ صاحب حال هو سو ٻاڏيندو هو ۽ ٻانگ ۾ اشهد چوڻ جي بجاءِ اسهد چوندو هو. سو حال ۽ محبت واري جو اسهد توڦال واري جي اشهد کان ڪيترا حصا بهتر آهي).

22. هڪڙي وقت مسجد شريف ۾ ويٺا هئا. مون پنهنجو حال سندن خدمت بابرڪت ۾ عرض ويني ڪيو ۽ درخواست ويني پيش ڪيم. پوءِ پاڻ فرمايائون: جيڪڏهن هٿن کي باهه تي رکجي ته نفس سهي سگهندو يا نه؟ عرض ڪيم ته نه! تڏهن فرمايائون ته اوهان منهنجا هٿ آهيو. جيڪڏهن پنهنجي هٿن کي سڙڻ نه ڏنڻ ته انشاءِ الله تعاليٰ توهان کي به سڙڻ نه ڏيندس. بيمنه و ڪمال ڪرمه

23. هڪ وقت حضرت جن سان گڏ رستي سان ٿي ويس. عرض ڪيم ته يا شيخ! توهان الله تعاليٰ جي خزانن جا ڪنجي بردار آهيو. جيڪڏهن خزاني مان ڪجهه عطا فرمائيندو ته ڇا ٿيندو؟ ۽ خدا عزوجل جي خزاني ۾ ڪا ڪوٽ به ڪانه ٿيندي ۽ هڪ ذري جيتري به ڪمي ڪانه ايندي. ڪنجي بردارن کي (حاکم جي طرفان) اختيار به گهڻا هوندا آهن. جيئن مير نصير خان بروهي پنهنجي نائب ڏانهن، ڪنهن کي جاگير جو پروانو لکي ڏئي، پوءِ جيڪڏهن اهو نائب چاهي ته ان پرواني کان وڌيڪ ڏئي يا ان پرواني کان گهٽ ڪري ته به نائب جو اختيار آهي، ڪنهن کي ڏئي يا نه ڏئي. (۽ اوهين به الله تعاليٰ جا پيارا آهيو) تنهن تي فرمايائون ته: انهن جو حاڪم اندو آهي ۽ اسانجو حاڪم ڄاڻندڙ ۽ ڏسندڙ آهي ۽ انهن جو حاڪم پريٽ ۽ غائبانه ڏسڻ کان ناڻين آهي، ان جا خزانچي جيڪي به ڏين ٿا تنهن کي هو ڪونه ٿو ڏسي، اسان جو حاڪم عالم الغيب والشهادة آهي. ”إِنَّ اللَّهَ عَلِيمٌ بِذَاتِ الصُّدُورِ“ ترجمو: بيشڪ الله تعاليٰ سينن جا راز ڄاڻندڙ آهي. اي عزيز! اسان جو حاڪم جنهن کي ڏياريندو آهي ته ان کي ڏيندا آهيون ۽ جنهن کي نٿو ڏياري ته تنهن کي نٿا ڏيون.

24. هڪ دفعي سندن خدمت ۾ عرض پئي ڪيم ۽ پنهنجو حال ويني ٻڌاير. پوءِ پاڻ فرمايائون ته اي ڀاءُ! تون مونکي گهڻو ئي پيارو آهين، پر تنهنجي ۽

منهنجي وچ تي هي آيت سڳوري ”إِنَّكَ لَا تَهْدِي مَنْ أَحْبَبْتَ“¹ ڀرڊو ٻنيل آهي (يعني بيشڪ ائين نه آهي جو تون جنهن کي پنهنجي طرفان گهرين، ان کي هدايت ڪرين).

25. هڪ وقت ٻيڙي ۾ سوار هياسون، پوءِ نند ڪرڻ لاءِ ڪٽ جي بستري تي آرامي ٿيا. مون خادم کي چيو ته ڪاٺي جو ٽڪرو ڪٽي ڏي ته ڪٽ جي پاڳي هيٺان ڏيان (جيئن ڪٽ سنئين سڌي رهي). تنهن تي پاڻ فرمايائون ته جيڪڏهن ڪاٺي جو ٽڪرو ڪٽ جي پاڳي هيٺان نه به ڏيندو ته به خير آهي آئون عادي ڪونه آهيان جو منهنجي وات مان ڪير وهي پوندو. يعني ظاهر ظهور منع نه فرمايائون، مريدن جي تعليم لاءِ ائين فرمايائون (ته گهڻو آرام طلب نه ٿيو).

26. هڪ ڀيري ٻيڙي تي سوار هياسون. اوچتو خليفو دين محمد اٿي بيٺو ۽ ملان موليدني کي چيائين ته حضرت جن کي منهنجو عرض ڪر. پوءِ ملان موليدني (حضرت جن جو خادم ڪؤنري بردار هيو) سندن حضور ۾ عرض پيش ڪيو ته حضرت! خليفو دين محمد عرض ٿو ڪري ۽ چوي ٿو ته آئون قرآن ڪري جي تعليم، تدريس ۾ مشغول آهيان. جواب ڏنائون ته قرآن ڪري نور آهي، پر ”رب قارئ القرآن والقرآن يلعنه“ يعني قرآن مجيد جا ڪي پڙهندڙ اهڙا به آهن، جن کي قرآن مجيد لعنت ڪري ٿو. هن زماني جا ماڻهو قرآن مجيد جي تلاوت وقت (گويا) پنهنجي رب تعاليٰ سان هم ڪلام ته ٿين ٿا، پر پنهنجي دل کي هن فاني جهان جي ڪمن سان مشغول رکڻ ٿا. جنهن ٿانو ۾ پليدي رکيل هوندي ته ان ۾ پاڪائي ڪٿان جاءِ وٺندي! هن فرمودي ۾ پنهنجي دل کي هٿ ۾ آڻڻ ڏانهن اشارو آهي.

يعني: دل جو حضور هٿ ڪر، جو اڪبري حج اهو اٿي.

دل بدست آور که حج اکبر است

27. هڪ ڀيري ٿرائي (ڪڙڻي گهنور جي ويجهو) ڳوٺ ۾ حضرت جن سان گڏ ترسيل هئاسون. حضرت جن جي سمهڻ وقت ڏٺم ته ڪٿ تي صرف هڪ فراسي پئي هئي. مون هڪڙي خادم کي چيو ته ڪوپو ڪپڙو (پٿڙي وغيره) به فراسي تي وڇائڻ لاءِ کڻي اچ. تنهن تي پاڻ فرمايائون ته منهنجي عادت آهي ته اڪثر مسجد شريف جي ڪڪن تي سمهندو آهيان. پوءِ پٿڙي وغيره وڇائڻ نه ڏنائون، ۽ انهيءَ فراسي تي آرام فرمايائون.

28. هڪ دفعي مهيسرن جي ڳوٺ ۾ ترسيل هئاسون. جڏهن ننڊ جو وقت ٿيو، مون ڏٺو ته حضرت جن مسجد شريف جي ڪڪن تي ليٽي پيا. پهران مبارڪ جيڪو سندن جسم شريف تي هيو اهو به لاهي ڇڏيائون ۽ خالي ڪڪن تي پاسو مبارڪ رکي سمهي پيا.

29. هيڪر ٻيڙي تي سوار هئاسون. حضرت جن واعظ ۽ نصيحت فرمائڻ ۾ مشغول هيا. اوچتو ڪتاب بوستان کڻي ان مان هڪ حڪايت جون ٻئي سٽون پڙهيائون ۽ ايترو ته جوش ۾ آيا جو سندن اکين مبارڪن مان لڙڪ مبارڪ وهي پيا. فرمايائون ته: اسان کي ماڻهن تي عجب ٿو اچي جو پنهنجي ڪوتاهي ۽ سستي سببان هن درگاه کان محروم ۽ بي نصيب رهجي وڃن ٿا. ائين فرمائي بي پرواه باري تعاليٰ جي ثنا ۽ تعريف لاءِ زبان مبارڪ کوليائون. ان وقت سندن اکين مبارڪن مان موتين جهڙا لڙڪ وهي رهيا هئا، ۽ ان حڪايت کي پڙهڻ ڇڏي ڏنائون. ٻئي ڏينهن مون کان پڇيائون ته ڪالهه ڪهڙي حڪايت پڙهي رهيا هئاسون؟ مون عرض ڪيو ته فلاڻي درويش واري حڪايت، جيڪو (بيت الله شريف جي) دروازي تي اچي سوالي ٿيو هو. پوءِ اها حڪايت بوستان مان ڳولي سموري پڙهيائون.

30. هڪ وقت حضرت جن جي حضور ۾ ويٺو هيس. ان وقت فرمايائون ته اي ادا! عاجزي ڪندڙ ٿي. جيڪي ڪجهه آهي سو عاجزي ۾ آهي. ان کان بعد حضرت ميان صاحب نَوَزَ اللّٰهُ مَرَقَدَهُ جن جو نقل ٻڌايائون ته هڪ ڀيري مون

کي سڏي پنهنجي ويجهو ويهاري پڇيائون ته ابتدا ۾ سرور ڪائنات عليہ الصلوٰۃ والسلام جن جو حال مبارڪ ڪهڙو هيو؟ فرمايائون ته مون عرض ڪيو ته مون کي خبر نه آهي ۽ ڪجهه گهڙي کن دير جو ڪيم ته ان بعد پاڻ مون کي سمجهايائون ته ابتدا ۾ سرور ڪائنات عليہ الصلوٰۃ والسلام جن جو ڏينهن جيڪي ڪجهه آهي سو ڏينهن ۾ آهي.

31. هڪ ڏينهن حضرت جن جي ڪچهري ۾ ويٺو هيس ته فرمايائون: اي ادا مان ۽ اسان (پنهنجي هستي) واري دعويٰ ڇڏي ڏيو ۽ ڪنهن سان به دعويٰ نه ڪريو. پوءِ ان متعلق مثال ڏنائون ته هن طرح ڪريو جو هي ڪپڙو جيڪو منهنجي ڪلهي تي آهي ۽ هي تسبيح جيڪا منهنجي هٿ ۾ آهي، انهن لاءِ جيڪڏهن ڪو شخص مون کي چوي ته اهي شيون منهنجون آهن ته آئون اهي شيون جلدي ان کي ڏئي ڇڏيندس، توڙي جو اهي شيون منهنجي ملڪيت آهن. پر ان ڪري جو جيڪڏهن آئون چوندس ته اهي شيون منهنجون آهن ۽ هو چونڌو ته منهنجون ته ان مان ۽ اسان منجهان جهڳڙو پيدا ٿيندو. پوءِ حق سبحانه و تعالىٰ جي طالب کي جڳائي ٿو ته هو ڪنهن سان به دعويٰ ٻڌي ڪورٽ ۾ حاضر نه ٿئي.

32. هڪ ڀيري ٿرائي جي ڳوٺ ۾ مسجد شريف جي صحن ۾ حضرت جن سان ويٺو هيس ته مون کي فرمايائون ته ادا محمد حسين! اوري آءُ ته ڪا ڀڄڻ جي صلاح ڪريون. عرض ڪيم ته ڪهڙي طرف ڀڄون؟ فرمايائون بَرُّ الرحيم جي طرف (يعني پنهنجي رب رحيم ڏانهن).

33. هڪ ڀيري حضرت جن سان گڏ رستي سان ٿي ويس. ته ڪنهن شخص چيو ته اڄ رات عيد جي آهي. تنهن تي پاڻ فرمايائون: عيد اها نه آهي، اسان لاءِ عيد ان ڏينهن آهي، جنهن ڏينهن خاتمو بالخير ۽ ايمان سان ٿئي.

34. هيڪر حضرت جن سان پيڙي تي سوار هيس. تڏهن فرمايائون ته: ملان الھداد چڱو ٿيو آھي پر اڃا مڙس نہ ٿيو آھي جو ماڪوڙي بہ نہ ماري اٿس. يعني ظاهري زينت ٿو رکي.

35. هڪ ڀيري حضرت جن سان پيڙيءَ تي سوار هيس. ان وقت ماڻهن حضرت جن جي گهوڙن لاءِ ايترو ته گاه پئي آندو جو هڪڙو گهوئي نٿي ته ٻيو پئي آندائون ۽ گاه پيڙيءَ ۾ بچيو پيو هو. پوءِ حضرت جن پنهنجي زبان مبارڪ سان فرمايو ته اي يارو! ڏسو ته الله جل شانہ جڏهن اسان جي گهوڙن کي به جلدي جلدي رزق رسائي ٿو ته پوءِ اسان کي ڇا ٿيو آهي جو پنهنجي روزيءَ لاءِ اجائي تڪليف ڪريون ٿا.

36. هڪ دفعي فرمايائون ته: مريد چوڻ بدعت آهي 'يار' چوڻ بهتر آهي. ڇاڪاڻ ته پيغمبر ڪريم عليه الصَّلٰوةُ وَالسَّلَامُ جن جي زماني پاڪ ۾ 'اصحاب' لفظ چوندا هيا جنهن جي معنيٰ يار آهي. پوءِ نقل ٻڌايائون ته حضرت ميان صاحب نَوَّرَ اللّٰهُ مَرْقَدَهُ جن به پنهنجي مريدن لاءِ فرمائيندا هيا ته فلاڻي هنڌ منهنجو يار آهي (مريد ڪين چوندا هيا).

37. هڪ دفعي مون کان پڇيائون ته جيڪڏهن ڪنهن شخص جو باغ پاڻي نه ملڻ جي ڪري خشڪ ٿي ويو هجي ۽ ويران پيو ٿي، ان حالت ۾ جيڪڏهن ڪو شخص ان باغ کي پاڻي ڏئي آباد ڪري ته ان باغ جو مالڪ پاڻي ڏيندڙ شخص کان ڪيترو نه خوش ۽ راضي ٿيندو! مون عرض ڪيو ته ان باغ جو مالڪ ته ڏاڍو خوش ٿيندو پر جيڪو به ان باغ کي ڏسندو ته اهو به خوش ٿيندو. تنهن تي پاڻ فرمايائون ته هي جهان به اسان جي نظر ۾ باغ جي مثل آهي.

38. هڪ دفعي جي ڳالهه آهي ته ڪنهن شخص پريٽ يا سندن حضور پرنور ۾ اعتراض طور عرض ڪيو هيو ته حضرت ميان صاحب قَدَسَ اللّٰهُ سِرَّهُ جن هر هڪ شخص کي (بيعت ڪري) تلقين فرمائين ٿا، عالم هجي خواه جاهل،

سيد هجي يا غير سيد، نديو هجي توڙي وڏو، عورت هجي چاهي مرد. تنهن تي پنهنجي زبان درافشان سان فرمايائون ته: سڀئي الله تعاليٰ جا ٻانهن آهن. هي جيڪو زمانو آهي سو آزمائڻ ۽ تجربي جو زمانو ڪونه آهي. جيئن اڳيان بزرگ آزمائي ۽ استخاره ڪرائي پوءِ (بيعت لاءِ) تلقين فرمائيندا هيا. بعد ۾ هي مثال بيان فرمايائون ته: اهو به ان شڪاري جي مثل آهي جيڪو پنهنجي دام جي چوڌاري داڻا ڇڻي ڇڏيندو آهي ۽ انهن داڻن ڇڳڻ لاءِ ڪانو ڪبو تر گڏجي ايندا آهن. پوءِ جيڪڏهن شڪاري ڪانون کي اڏاريندو ته ڪبو تر به هليا ويندا. تنهن لاءِ هينئر ڪرڻ گهرجي ته ٻنهي (ڪانون ۽ ڪبو ترن) کي ڪجهه به نه ڇڻجي، جنهن جو نصيب هوندو سو اچي دام ۾ پاڻهي پوندو.

39. هڪ ڀيري رستي سان هلندي برادر ۾ ملان سائيندڙي عجز ۽ نياز سان چيو ته آئون سڀني کان گهٽ آهيان. تنهن تي پاڻ فرمايائون ته تون سڀني کان پلو آهين، جو تون پاڻ کي گهٽ توڙس ۽ ڀائين. ان کان بعد هڪ نقل بيان فرمايائون ته حضرت موسىٰ عليه السلام جي زماني ۾ پنج سؤ يا ڪجهه گهٽ وقت تمام وڏا پرهيزگار شخص گڏ ڪيا ويا جن لاءِ چيو ويو ته هنن مان جيڪو وڌيڪ پرهيزگار هجي ان کي نمبر وار هڪ هڪ ڪري چونڊي ڪڍي اچو. پوءِ سڀ چونڊي ڪڍي باقي پنج شخص وڃي ڇڏيائون. پوءِ انهن پنجن مان به وڌيڪ پرهيزگارن کي چونڊي ڪڍڻ لاءِ چيو ويو. تان جو باقي ٻه ڄڻا وڃي رهيا، جن کي ٻين سڀني کان تمام گهٽ سمجهي ڇڏي ڏنائون. تڏهن حضرت موسىٰ عليه السلام فرمايو ته اهي ٻئي ڄڻا سڀني کان ڀلا آهن، ڇو ته انهن کي ماڻهن سڀني کان گهٽ ڪري ڇڏي ڏنائون.

40. هڪ ڀيري فرمايائون ٿي ته: حضرت نبي ڪريم ﷺ جن جي متابعت کي هٿان نه ڇڏيو. سندن سنت اطهر کي فرض مثل ڄاڻي ان تي پوري اعتقاد سان عمل ڪيو.

41. هڪ ڀيري حضرت جن فرمايو ٿي ته جيڪي به سنئون منهنجون ڏنل ۽ منهنجي نظر ۾ آيل آهن انهن سڀني کي پنهنجي محبوب ڪريم ﷺ جن جي متابعت خاطر پورو ڪيو اٿم. پر اڃا پڪيون ڪونه چاريون اٿم. هڪ ڏينهن وڃي انهن کي به چاريندس ته جيئن ڪل متابعت حاصل ٿئي.

42. هڪ ڀيري زبان گوهر افشان سان فرمايائون ته: هڪ ڏينهن خليفي ميان اله رکي ﷺ حضرت ميان صاحب نَوَزَ اللّٰهُ مَرَقَدَهُ وجعل الجنة مثواه کان سوال ڪيو هو ته حضرت! هن ڳالهه ۾ ڪهڙي حڪمت آهي جو ماڻهو اڃ بک جي وگهي مري ٿا وڃن؟ جواب ڏنائون ته انهن جي نظر پاڻي تي آهي پر ساقبي تي نه آهي. جيڪڏهن ماڻهن جي نظر ساقبي تي هجي ها ته کين اڃ بک هرگز نقصان نه ڏئي ها.

43. هڪ دفعي فرمايائون ٿي ته: اي يارو! مُبْتَدِي (سلوڪ ۾ نئين داخل ٿيندڙ طالب) کي گوشه نشيني ضروري آهي جو مڙني شين کان پنهنجو منهن موڙي حق سبحانه و تعالى ڏانهن متوجه ٿئي. جيئن سرور عالم ﷺ جن معراج واري رات ”مَا زَاغَ الْبَصَرُ“ جو سرمو اکين مبارڪن ۾ پاتو هئائون. يعني مٿي وڃڻ وقت براق کي اهڙي طرح هلايو هئائون جو ڪنهن به غير ڏانهن ڪونه ٿي واجهيائون. تان ته وڃي پنهنجي مطلوب حقيقي وٽ پهتا. ان کان بعد جڏهن واپس موٽيا ته بهشت، دوزخ، حورن، قصورن، غلمانن ۽ ٻين شين جو نظارو فرمائيندا آيا. تنهن ڪري عرفان جي واٽ جي طالب لاءِ لازم آهي ته هو (پنهنجي محبوب ۽ مطلوب حقيقي جي رضا خاطر) هڪ گهڙي ۽ اک ڇنڀ جيترو وقت به پنهنجي دل کي مَسْوَا اللّٰه ڏانهن ڪڏهن به متوجه نه ڪري.

44. هڪ ڀيري فرمايائون ٿي ته ساري رات سمهي نند نه ڪندا ڪريو جو رات ۾ (رب ڪريم جي رحمت جا) ڪيئي نظارا ٿيندا آهن. پوءِ جيڪڏهن ڪو ماڻهو سڄي رات سمهي نند ڪندو ته حق سبحانه و تعالى جي رحمت جي

نظاري کان بي نصيب ٿي ويندو. پوءِ فرمايائون ته اي ادا! جيڪڏهن نند ڪرڻ ته ويهي ڪر، ان لاءِ جو محبوب حقيقي حق تعاليٰ جائد ڌڙ ۽ ڏسندڙ آهي. اهو (توڪي وينل ڏسي) فرمائيندو ته هي بندو پاسي پر سمهي نند ڪرڻ واري لذت کي منهنجي (رضا) واسطي ڇڏي ويهي نند ٿو ڪري. ائين چئي فرمايائون ته ڏسو، جيڪڏهن ڪو سوالي ڪنهن جي در تي چند ڏينهن ويهي رهندو آهي ته ان کي ڪجهه نه ڪجهه ضرور ملندو آهي، خدا تعاليٰ ته ارحم الراحمين آهي. ائين فرمائي سندن اکيون مبارڪ لڙڪن سان پر جي آيون.

45. هڪ دفعي ”الصوفي لا مذهب له“ مقولي جي معنيٰ هن طرح ٻڌائڻ فرمايائون ته: صوفي چئي مذهبن (حنفي، شافعي، حنبلي ۽ مالڪي) ۾ اختيار وارو آهي ته هو جنهن کي اختيار ڪري ته ان لاءِ جائز آهي. ان جي ٻي معنيٰ هيءُ به آهي ته مذهب هلڻ جي جاءِ کي چئبو آهي. جڏهن ڪو شخص عارف ڪامل ٿي، ڪمال واري درجي کي پهچي ٿو ته پوءِ ان کي طرف، قبلي، مڪان، زمان، رات، ڏينهن ۽ مذهب جي ضرورت ڪانه آهي.

46. هڪ وقت پنهنجي زبان درافشان سان فرمايائون ته پنهنجي خالق ساڻ ائين هجو ڇڻ ته خلق موجود ئي ڪانه آهي ۽ خلق ساڻ ائين هجو ۽ ائين زندگي گذاريو ڇڻ ته توهين پاڻ ڪونه آهيو.

47. هڪ ڀيري فرمايائون ٿي ته ماڻهو پائين ٿا ته الله تعاليٰ جي ولين کي خدا پاڪ جو خوف نه آهي. جيئن (ظاهر ۾) ”أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ“¹ سورة يونس ۾ آهي (معني: ٻڌو بيشڪ الله تعاليٰ جي ولين تي نه ڪجهه خوف نڪو غم). ليڪن انهن کي الله تعاليٰ جو ايترو ته خوف آهي جو

ٻئي ڪنهن به نه آهي. البت انهن کي غير الله جو خوف نه آهي. عارفن ۾ غير جي خوف جو ذرو به نٿو ملي. الله اعلم بالصواب.

48. هڪ دفعي هڪ شخص کان ڪو غير شرعي ڪم ٿي ويو. ان شخص پنهنجي ڳچيءَ ۾ ڳارو وجهي، حضرت جن جي خدمت اقدس ۾ معافيءَ لاءِ عرض ڪيو ته حضرت! مون کي بخش فرمايو ۽ مون تي رنج نه فرمايو، جو مون کي چار پنج ڏينهن ٿيا آهن ته مون ان نه ڪاڌو آهي ۽ آئون اوهان جو رضامنڊو چاهيان ٿو. اوهين خدا واسطي مون تي راضي ٿيو. پوءِ ان کي زبان مبارڪ سان فرمايائون ته اي ادا! تو منهنجو گناه نه ڪيو آهي جو آئون توکي بخش ڪريان. توه ته وڃان مسڪينن تي ظلم ڪيو آهي ۽ غير شرعي ڪم ڪيو اٿي، مان توسان ڪيئن پرچان؟ گناه يا منهنجو حق جيڪو تنهنجي ذمي هيو اهو توکي بخشيم بخشيم، مگر ”رضاء الكفر كفر و رضاء المعصية معصية“ (ڪفر تي راضي ٿيڻ ڪفر آهي ۽ گناه تي راضي ٿيڻ گناه آهي). ان کان پوءِ فرمايائون ته ننڍي هوندي دل ۾ خيال ڪندو هيس ۽ فڪر ٿيندو هيو ته ماڻهن جا حق جيڪي منهنجي ذمي آهن اهي ڪهڙي طرح لهندا؟ پوءِ هڪ جاءِ تي وڃي مناجات ڪيم ۽ دعا گهري ۽ عرض ڪيم ته يا الله العالمين! مخلوق جا جيڪي حق منهنجي ذمي آهن، اهي پنهنجي فضل سان بخش ڪر ۽ معاف فرما، ۽ جيڪي منهنجا حق ڪنهن ٻئي جي ذمي هيا يا آهن يا ٿيندا ته مون اهي صرف تنهنجي رضامندي ۽ خوشنودي خاطر بخشي ۽ معاف ڪري ڇڏيا ۽ آئنده جيڪو به مون کي ڪو چيو پڇايندو يا ڏکائيندو يا منهنجو حق کائيندو ته ان کي پڻ تنهنجي رضامندي خاطر بخشيم ۽ معاف ڪيم. پوءِ ان شخص کي جنهن آزيون نيزايون پئي ڪيون فرمايائون ته اي ادا! جيڪو به منهنجو گناه ڪيو هيئي اهو ته هن کان اڳ توکي بخشي ڇڏيو هيم ۽ هينئر به توکي بخشيم ۽ معاف ڪيم. مگر جن سان تو جهڳڙو ڪيو آهي (۽ انهن کي رنجايو اٿي) تن کي وڃي پرچاءِ (راضي ڪر) چو ته تو گناه به نه انهن جو ڪيو آهي.

49. هڪ ڀيري حضرت جن، مرحوم مغفور ميان سراج الدين جي تعزيت لاءِ اسان جي مسجد شريف ۾ اچي ويٺا. پوءِ ٽپهري جي وقت حضرت حاتم اصم عليه السلام جو نقل، پنهنجي زبان مبارڪ سان بيان فرمايائون ته: هڪ هنڌ حضرت حاتم اصم ويٺو هيو ۽ هڪ عورت به سندن ڀرسان اچي ويئي. اوچتو ان عورت کان واءُ وهي ويو (جنهن ڪري ڏاڍي شرمندي ٿي پئي). پر حضرت حاتم اصم عليه السلام صرف ان عورت جي پرده پوشي ڪرڻ خاطر ان کي (سندس سوال جو) جواب نه ڏنو ۽ پاڻ کي ڄاڻي وائي ٻوڙو ظاهر ڪيائين. اها عورت تقريباً ويهه ايڪيه سال کن زنده هئي، تيستائين حضرت حاتم اصم پاڻ کي ٻوڙو سڏايو. ان کان پوءِ ان بزرگ تي 'اصم' معنيٰ 'ٻوڙو لقب پئجي ويو. اي مؤمن ڀائرو! عيب پوشي ائين ڪرڻ گهرجي، جيئن مٿي ذڪر ٿيو.

50. هڪ ڀيري رات جو مؤمنن کي ارشاد ويني فرمايائون. ان مهل به ٽي دولتمند سادات سڳورا قدم بوسي لاءِ آيا ۽ ڪنهن شخص کي چيائون ته حضرت جن کي اسان جو عرض ڪري واقفيت ڪراءِ. ان شخص حضرت جن جي خدمت مبارڪ ۾ (انهن دولتمندن ساداتن سڳورن لاءِ) عرض ڪيو. پاڻ ان کي صاف جواب ڏنائون ته توهان کي حق تعاليٰ جي ڪم ۾ دنياوي ڪم جو رخ نه وجهڻ گهرجي. ارشاد فرمائڻ کان بعد جڏهن فارغ ٿيا ته انهن ساداتن کي گهرائي ساڻن بعلگير ٿيا ۽ انهن دعا لاءِ عرض ڪيو ته کين دعا فرمائي رخصت ڪيائون. ان بعد فرمايائون ته: دنيا دارن کي انتظار ڪرائڻ گهرجي ته جيئن سندن حق ۾ نيڪي لکجي وڃي. بلاشڪ ويهڻ سان اثر به وٺندا پر جيڪڏهن انتظار ڪري نه ويهندا ته شرمندا ٿي اٿي ويندا ۽ وري نه ايندا.

51. هڪ دفعي فرمايائون ٿي ته: اي حق تعاليٰ جا طالبو! خدا تعاليٰ جي عشق ۾ وس آهر ڪوشش ڪريو جو عشق الاهي مهدي آهي. ڏٺو ويو آهي ته ڪي طالب نفساني غرضن، سندن خواهشن مطابق زندگي گذارين ٿا. ڀلي هو

ڪيترو به چون ته اسان سڌون ۽ خواهشون ڇڏي ڏيون آهن پر هو نفسياني خواهشن کي سڃاڻن ئي ڪونه ٿا. مگر نفسياني سڌن جو سڃاڻيندڙ هزارن ۾ ڪو هڪڙو هوندو.

52. هڪ ڀيري فرمايائون ٿي ته: ماڻهو پنهنجي پاڻ کي ولي ڀائين ٿا. (پر) انهن ۾ ولايت جو ڪوبه اثر ڪونهي، ۽ جيڪو شخص پاڻ کي پرهيزگار ڀائي ٿو اهو به تقوىٰ جو صاحب نه آهي. اولياءُ الله کي پاڻ تي نظر نه هوندي آهي نڪي ٻين جي عين تي.

53. هڪ ڀيري فرمايائون ٿي ته: هڪ بادشاهه جي شهر ۾ ڪنهن بزرگ جي وفات کان پوءِ سندس مسند تي ڪو ٻيو بزرگ مسند نشين ٿيو. ان بزرگ جي زيارت ۽ قدم بوسي لاءِ اهو بادشاهه ڪڏهن ڪڏهن وٽس ايندو هو، پر اهو درويش بادشاهه سان ڪجهه به ڳالهائيندو نه هو. بادشاهه ساڻس ڳالهائڻ لاءِ تمام گهڻو مشتاق هوندو هو. ان ولي شخص جا ڪي ماڻ ٻئي هنڌ رهندا هيا، انهن پاڻ ۾ صلاح ڪئي ته اسان جو فلاڻو عزيز هيڏي وڌي مرتبي تي پهچي ويو آهي جو بادشاهه به ساڻس ڳالهائڻ لاءِ سڪي ٿو. پاڻ کي ان وٽ هلڻ گهرجي ته جيئن اسان کي بادشاهه کان انعام اڪرام وٺي ڏئي. اها صلاح ڪري اهي شخص ان بزرگ وٽ اچي ويٺا. جڏهن بادشاهه ان ڀلاري شخص جي ملاقات لاءِ آيو ته ان بزرگ بادشاهه سان ڳالهائڻ شروع ڪيو ۽ کيس فرمايائين ته هي (منهنجا عزيز پري کان آيا آهن) سي پنهنجو اڌ منهن ڪارو ڪري آيا آهن ۽ ٻيو اڌ منهن جو تون ڪارو ڪرين. تڏهن بادشاهه چيو ته جيڪو به انهن جو ڪم ڪار هوندو سو انشاءُ الله ڪندس. ان کان پوءِ بادشاهه ان بزرگ کان سوال پڇيو ته حضراتا! ڪهڙو سبب آهي جو مرجع خلق (مخلوق جي رجوعات) تڻ شخصن وٽ آهي يعني خلق تڻ شخصن ڏانهن رجوع ٿيندي آهي. هڪ بادشاهن وٽ، ٻيو ولين وٽ ۽ ٽيون عالمن وٽ. مگر وفات کان بعد ۾ ٻن جماعتن (عالمن ۽ بادشاهن) وٽ خلق جي رجوعات بند ٿي ويندي آهي. باقي ولين وٽ وفات کان بعد به خلق جي رجوعات رهندي

آهي. جواب ۾ فرمايائون ته اصل مرجع اهي نه هوندا آهن، بلڪه اسم اعظم هوندو آهي. بادشاهن کي اسم اعظم پيشاني ۾ ٿيندو آهي جيڪو مرڻ کان پوءِ ان مان سلب ڪيو ويندو آهي. عالمن کي زبان ۾ ٿيندو آهي جيڪو ان مان به ملڪ الموت سلب ڪري ٿو وٺي. پر اولياءِ الله کي دل ۾ هوندو آهي، ملڪ الموت کي طاقت نه آهي جو اهو اولياءِ الله جي دل مان ڪڍي سگهي. هڪ ٻئي بزرگ حضرت جن کان سوال پڇيو ته سائين! ظاهر جي عالمن کي ڇا هٿ آيو آهي؟ فرمايائون ته: انهن جي نظر صرف ڪل تي پئي آهي ۽ کين صرف شريعت پاڪ جي (ظاهري متابعت واري) ڪل حقيقت جي (اصلي اخلاص واري) مغز کان خالي هٿ آئي آهي.

54. هڪ وقت فرمايائون ٿي ته ڪنهن بزرگ خدا تعاليٰ جو خواب ۾ مشاهدو ڪيو ۽ درگاه معلیٰ ۾ عرض ڪيائين ته يا الاهي! تنهنجي بارگاه ڪبرائي جي لائق سپ کان وڌيڪ مناسب ۽ بهترين تحفو ڪهڙو آهي؟ جواب ۾ ٻڌائين ته اسان جي بي پرواهي واري درٻار ۾ سپ ڪجهه موجود آهي. مگر عاجزي، نهٺائي ۽ بيوسي ڪانه آهي. ان کان وڌيڪ بهتر تحفو اسان جي درگاه معلیٰ ۾ بيوڪجهه به نه آهي. پوءِ طالب کي جڳائي ته هميشه عاجزي انڪساري ۽ بيوسي کي پنهنجي عادت بنائي (جو اها الله تعاليٰ جي درگاه ۾ وڌيڪ پسند آهي).

55. هڪ دفعي فرمايائون ٿي ته ڪامل انسان ”عالمِ امر“ ۽ ”عالمِ خلق“ جو جامع آهي. ڪامل انسان جوڏن عرش عظيم آهي. ان کان مٿي پنج لطيفا آهن جن کي گڏي عالمِ امر چئبو آهي. ان (منزل) ۾ پهچڻ وارا هيئن چون ٿا.

من خدايہ من خدايہ من خدا
فارغم از ڪبر ڪينه و از هو

(انهن لفظن چوڻ وارا) ان وقت مطلق حق هوندا آهن. ۽ دن کان هيٺ ”عالم خلق“ جو آهي. ان ۾ چار عناصر (مٽي، پاڻي، هوا ۽ باهه) ۽ پنجون نفس شامل آهي. اتي نفس مان مراد اها موهوم هستي (خيالي وجود) آهي جو ان (منزل) ۾ ذوق ۽ شوق جي ڪري پاڻ تي عبديت کي لازم ڪيو اٿس. نماز جي وقت اهي ڪامل مرد جيڪي ”طالب المولى مذكر“ جي مصداق هوندا آهن سي پنهنجا هٿ ڏن جي هيٺان رکي پاڻ کي عالم خلق (عبديت) ۾ ڄاڻي وائي بندگي ۽ عبوديت ۾ مشغول ڪن ٿا ۽ ڪابه گهڙي بندگي کي نه ڇڏيندا آهن. جيئن هي بيت آهي.

<p>ترجمو: آئون ان ڪامل مرد جو غلام آهيان جو سرداري هوندي به غلامي جو ڪم ڪريان ٿو.</p>	<p>منم آن بندهء مرد تامي کنم با خواجگي ڪار غلامي</p>
---	--

مگر دن جي مٿان جو عالم امر آهي. اتي ٻانهو نه آهي، بلڪه حق آهي. زالون جيڪي ”طالب العقبى مؤنث“ جي مصداق آهن سي پنهنجا هٿ سيني تي ٻڌن ٿيون ۽ پنهنجي حقيقت کي نه سڃاڻن ۽ عالم امر جي ڪن ڪابه ڄاڻ نه آهي، سڀ جو سڀ مٽي کان پيرن تائين عالم خلق جو آهن.

56. هڪ ڏينهن فرمائي رهيا هئا ته مرد لاءِ ٽي ڪپڙا ڪفن جا آهن. جن مان مراد ڪلمو شهادت، نماز ۽ روزو آهي. ۽ زالن لاءِ پنج ڪپڙا ڪفن جا آهن جن مان مراد شهادت جو ڪلمو، نماز، روزو، حج ۽ زڪوة فرض آهي. خدا تعاليٰ جي مردن جي نماز محض خدا تعاليٰ جي ذاتي قرب ۽ حق تعاليٰ جي مشاهدي جي محبت ۽ شوق لاءِ هوندي آهي جيڪو ڪنهن ئي جهان ۾ هئو هٿ حاصل ٿيندو آهي. ۽ نيڪ شخص، بهشت، حورن قصورن جي حصول ۽ دوزخ جي عذاب کان بچاءُ لاءِ نماز پڙهندا آهن، ڇاڪاڻ ته سندن نماز ۾ الاهي محبت ۽ ديدار حقيقي جو ڪوبه حصو نه هوندو آهي. نقد (روڪڙ) کي ڇڏي اوڏر جي آسري تي مزدوري ڪندا آهن. دنيا جا طالب جيڪي ”مخث“ (ڪڏڙا) آهن سي حق تعاليٰ جي ديدار ۽ بهشت، حورن قصورن کان بي نصيب آهن، جيڪي

به ڪن ٿا سودنيا جي حاصل ڪرڻ لاءِ، باقي بهشت جي اميد ۽ دوزخ جي خوف کان گهٽ ڪن ٿا.

57. هڪڙي وقت حضرت جن فرمايو ته: حضرت آدم عَلَيْهِ السَّلَامُ کان جو معصيت ۽ نافرماني صادر ٿي هئي، مگر ان هوندي به هو معصوم آهي. ڇاڪاڻ ته اها نافرماني به حق سُبْحَانَهُ و تعالىٰ جي قرب جي ڪري ٿي هئي. جيئن جو ٻڌو هيائين ته هن وٽ ڪي جيڪڏهن کائيندين ته بهشت ۾ هميشه رهندين جو ان وٽ ڪي ”شجرة الخلد“ چون ٿا. اها ڳالهه کيس ابليس لعين چئي هئي. ۽ اهو به ٻڌو هيائين ته جيڪڏهن ان وٽ مان نه کائيندين ته بهشت مان ٻاهر ايندين. اهو ٻڌي ڪٽڪ جو داڻو کاڌو هيائين جنهن ڪري کائونس گناه صادر ٿي پيو. ليڪن حضرت آدم عَلَيْهِ السَّلَامُ کي نفساني ارادو هرگز ڪونه هيو. جيئن قرآن مجيد ۾ آهي: ”وَلَمْ نَجِدْ لَهُ عَزَمًا“¹ يعني ان ۾ اسان سندس (حضرت آدم عَلَيْهِ السَّلَامُ جو) ارادو نه ڏٺو. ڏاڻي کائڻ جو سبب (سندس خيال موجب) صرف اهو هيو ته مٿان نه کائڻ جي ڪري حق سُبْحَانَهُ و تعالىٰ جي قرب کان پري ٿي وڃان.

ابليس لعين به سجدو ڪونه ڪيو هو، جنهن سبب جي ڪري بي فرمان ٿي پيو جو حق تعالىٰ جو امر بجا نه آندائين ۽ سندس اها نافرماني ٽڪر جي ڪري هئي جو چيو هيائين ته: ”أَنَا خَيْرٌ مِنْهُ“² (يعني آئون آدم عَلَيْهِ السَّلَامُ کان پلو آهيان) ان سبب جيڪري لعنتي ٿي تڙجي ويو. حضرت آدم عَلَيْهِ السَّلَامُ ترڪ نهي جو ڪيو هو ۽ ابليس لعين ترڪ امر جو ڪيو. انهن ٻنهي ۾ فرق آهي. جڏهن ته حضرت آدم عَلَيْهِ السَّلَامُ جي معصيت حق تعالىٰ جي محبت ۽ قرب سبب هئي

¹ سورة طه آيت 115

² سورة اعراف آيت 12

۽ نفساني ارادو ڪونه ڪيو هيائين تنهن ڪري ان هوندي به معصوم آهي. پر ابليس لعين امر جو ترڪ وڌائي جيڪري ڪيو هو، جو چيو هيائين ته: ”خَلَقْتَنِي مِنْ نَّارٍ وَخَلَقْتَهُ مِنْ طِينٍ“¹ (ترجمو: تو مون کي باه مان پيدا ڪيو ۽ ان آدم کي مٽيءَ مان بڻايو) ان سبب جي ڪري حق تعاليٰ جي بارگاه مان تڙجي ويو. اهڙي طرح انبياءَ عَلَيْهِمُ السَّلَامُ ۽ اولياءَ ڪرام کان به لغزش ٿا ڪرائين ته جيئن مغفرت واري خزاني مان فائدو وٺن. ڇاڪاڻ ته مغفرت لاءِ گناه جو هجڻ لازم آهي. جيڪڏهن گناه ظاهر نه ٿيندا ته مغفرت (بخشش) جا دروازا به بند هوندا ۽ بخشش جو خزانو به نه گهگارن کي عطا ڪيو ويندو.

58. هڪ ڀيري حضرت جن فرمائي رهيا هئا ته: ڪامل اولياءَ الله، حق تعاليٰ جي صفتن سان سينگاريل هوندا آهن. ڪڏهن ڪڏهن ڪي انهن کان ڪو گناه ٿي به پوندو آهي ته پوءِ ان گناه کان موٽڻ جيڪري انهن تي بارگاه الاهيءَ مان بي انداز انعام ۽ رحمت نازل ٿيندي آهي. جيئن حضرت يوسف عَلَيْهِ السَّلَامُ پنهنجو سونو ٽوپو (آن ماڻڻ جو ٿانو) ابن يامين جي ان واري ٻوري ۾ رکائي وري ان جي ڳولا ڪرائي، ابن يامين جي ئي ٻوري مان ڪيڊرايو هيائين. ابن يامين ماڻهن جي نظر ۾ ته چور ٿي پيو، پر حضرت يوسف عَلَيْهِ السَّلَامُ وٽ ڀاءُ هيو. اهو ٿانو ڪي لڪائي ان تي چوري جي تهمت لڳائڻ ڪو دشمني جي ڪري ڪونه هيو پر بن يامين سان محبت ۽ قرب جي ڪري (ڀاڻ وٽ رهائڻ جو حيلو) هيو.

<p>ابن يامين را عجب حالت بنگر در صحرا دزد و در خانه برادر</p>	<p>ترجمو: ابن يامين جي عجب جهڙي حالت ڏس، رڻ ۾ چور ته وري گهر ۾ ڀاءُ.</p>
---	--

الله تعاليٰ جي ولين کان به جيڪا لغزش ۽ گناه ڪرايو ٿو وڃي ان جو مثال به ان جهڙو آهي جنهن جي راز جي سمجهه ۽ خبر ڏورن جهڙن عام ماڻهن کي نه آهي.

59. هڪ ڀيري حضرت جن فرمائي رهيا هيا ته: الله تعالىٰ جي وٽن جو عارضي وجود به اياز جي گودڙي مٿل آهي. جنهن ان گودڙي کي پنهنجي اڳوڻي عاجزي واري حالت ڏيکارڻ لاءِ پاڻ وٽ سنڀالي رکيو هو. عارفن به بشریت واري گودڙي اهڙي طرح پاڻ تي ڍڪي آهي جيئن چوڻي آهي:

جز عجز بيچارگي	ترجمو: سرداري لاءِ عاجزي ۽ ويچاراڻپ
نقدي نہ دارد خواجگي	کان سواءِ بي کا روڪڙ ڪانهي.

60. هڪ ڏينهن حضرت جن فرمايو ٿي ته: عارف شخص جو وجود گلاب جي گل مٿل آهي، جنهن جي فيض جي سرهاڻ هر خاص ۽ عام جي دماغ کي (سندس دلي ارادت مطابق) پهچندي آهي. عارفن جو ڪلام وري عرق گلاب جي مٿل آهي جواڻهن جي وصال کان پوءِ هر هڪ شخص پنهنجي پنهنجي قابليت ۽ اهليت مطابق انهن جي فيض جي خوشبوءِ سان، پنهنجي دماغ ۽ روح کي معطر ڪندو رهندو آهي.

61. هڪ ڀيري حضرت جن پنهنجي زبان مبارڪ سان فرمايائون ته: دنيا دارن سان دوستي گهٽ ڪريو. ائين فرمائي، حضرت ميان صاحب نَوَرُ اللّٰهِ مَرْقَدُهُ جن کان نقل بيان فرمايائون ته: حضرت والد معظمه جن اسان کي ڪيترا ڀيرا وصيت فرمائي هئي ته بابا دنيا دارن جي اعتقاد تي ڀروسو نه رکجو، توڙيڃو هو پنهنجو پٽ گهمي اوهان جي مهماني ڪن ته به ڄاڻجو ته اهو سندن پٽ جو ڪهڙو به ذاتي مطلب کان خالي نه هوندن (يعني اهي اوهان سان پوءِ به مخلص نه هوندا).

62. هڪ ڀيري فرمايائون ٿي ته: دنياوي دوستي جو مثال هن طرح آهي جيئن ڪنهن بادشاهه جا ٻه غلام هيا. تن مان هڪ بادشاهه تي عاشق هيو (۽ ٻيو ڪنهن ڌارين عورت تي عاشق هيو). بادشاهه ٻنهي کي ڪنهن ڪم سان

موڪليو. جيڪو غلام بادشاه تي عاشق هيو تنهن رات ڏينهن هڪ ڪري ان ڪم لاءِ ڪوشش ڪئي ته جيئن هي ڪم جلدي ڪري وڃي بادشاه سان ملان. ۽ هو ٻيو غلام جيڪو پرائي عورت تي عاشق هيو، سو بادشاه جي ڪم کي ڇڏي وڃي ان عورت سان ويٺو (۽ ائين ڪافي عرصو گذاري ڇڏيائين). ان کان بعد بادشاه انهن ٻنهي غلامن کي ماڻهو موڪلي پاڻ وٽ گهرايو.

(پوءِ فرمايائون ته) جيڪو غلام بادشاه تي عاشق هيو، ان کي ٻه خوشيون مليون. جيئن حديث شريف ۾ آهي: ”لِلصَّائِمِ فَرْحَتَانِ“، يعني روزائت کي ٻه خوشيون ٿينديون (هڪ روزي کولڻ وقت، ٻي خدا تعاليٰ جي دیدار وقت). اهڙي طرح ان غلام کي ٻه ٻه خوشيون ٿيون. هڪ ته بادشاه سان ملاقي ٿيو، ٻيو ته بادشاه جي ڏسيل ڪم کي پوري ڪرڻ سببان بادشاه جو وڌيڪ قرب حاصل ڪيائين (تنهن لاءِ هو کلندو خوش ٿيندو ۽ ڊوڙ ڏندو آيو). پر ان ٻئي غلام کي ”خَسِرَ الدُّنْيَا وَ الْآخِرَةِ“ (يعني دنيا ۽ آخرت ۾ نقصان) جي مصداق ٻه غم ٿيا. هڪ ته کيس ان معشوقه عورت جي جدائي جو غم ۽ ٻيو بادشاه سلامت جي ڪاوڙ جو غم. ان حالت ۾ ڇا چوندو؟ افسوس جيڪر مون کي بادشاه جي روبرو نه وٺي وڃن ۽ هتي ئي مٽي ۾ پوري ڇڏين. ”يَا لَيْتَنِي كُنْتُ ثَرَاۗءً“¹ (جيڪر ته مٽي هجان ها). انبياءَ عَلَيْهِمُ السَّلَامُ ۽ اولياء ڪرام جو حال ۽ گمراهن جو حال به ان طرح آهي.

63. هڪ ڀيري عبدالله فقير ڪاتيار کي فرمايائون ٿي ته: انهن خيالن کان باز اچ ۽ پاڻ کي عبدالله (الله جو ٻانهو) سمجه ۽ توبه تائب ٿي ۽ هنن ڪمن کان رجوع ٿي، خداوند ڪريم جي حضور ۾ توبه ڪر. مذڪور فقير رندي ۽ قلندرانه مشرب رکندڙ هو، (بيخودي ۾) ڪڏهن نماز به ڪونه پڙهندو هو ۽ گهڻو ڪري ان حالت ۾ رقص ڪري صوفيانه ڪلام چوندو هو ۽ حضرت جن کي سکر

¹ سورة النبا، آيت 40

جي حالت ۾ پنهنجو خدا ڪري ڀائيندو هو. ان حالت ۾ مٿين عاشق (عبداللہ فقير) حضرت جن کي عرض ڪيو ته: اي سائين توبه ڪرڻ ۽ ڏوه جي تهمت سر تي کڻڻ، سو مون کي ته توبه ڪرڻ کان توبه آهي. ان وقت وجد ۽ مستي ۾ اچي غير شرعي، ۽ شرڪ آميز شعر چون لڳو. حضرت جن کيس فرمايو ته عارف کي گهرجي ته ڏن تائين (جنهن مان مراد عرش عظيم آهي) پاڻ کي ڍڪي، ان کان مٿي اگهاڙو هجي ته جائز آهي. مگر پوءِ به ڪپڙا ڍڪڻ تقويٰ آهي.

64. هڪ دفعي خليفن محمود عليه الرحمة، جيڪو حضرت جن جو مجاز مطلق ۽ خليفو برحق هيو، حضرت جن جي حضور ڀرپور ۾ عرض پيش ڪيو ته حضرات! عشق واري سڪرات ۾ نماز جيڪا مؤمن جو معراج آهي سا وسري ٿي وڃي. کيس فرمايائون ته: اي ادا! ان حالت ۾ اصل نماز ئي ته ٻانهي واسطي (ديدار الاهيءَ لاءِ) عينڪ ٿئي ٿي، ۽ درياھ جو (سنو) تارو اهو هوندو آهي جيڪو چولين ۾ پنهنجون اکيون ۽ ڪن ٻڌڻ نه ڏئي.

65. هڪ ڏينهن حضرت جن مسجد شريف کان پنهنجي حوالي ڏانهن اچي رهيا هئا. رستي تي (پنهنجي) صاحبزادي ميان محمد ياسين شاه (اول) کي (جيڪي ننڍڙا هيا) مٿي ۾ ڀريل ڏسي وٽس ويهي، سندس منهن ۽ مٿو صاف ڪري هنج ۾ ويهاريائون. ان ئي مهل ڏٺم ته حضرت جن جي منهن مبارڪ جو رنگ بدلي ويو. پاڻ واپس ٿي مسجد شريف ۾ مراقبو ڪري ويهي رهيا. ايتري ۾ ڪنهن ماڻهو اچي ٻڌايو ته صاحبزادي ميان محمد ياسين کي الائي ڇا ٿي ويو آهي جو پنهنجي هوش ۾ ڪونهي ۽ سڪرات واري حالت ٿي وئي اٿس (تنهن ڪري) حضرت جن کي هلڻ گهرجي. مگر حضرت جن پنهنجي منهن مبارڪ کي مراقبي مان مٿي ئي نه کنيو. ايتري ۾ به ٿي ٻيا ماڻهو به حضرت جن کي سڏڻ لاءِ آيا. نيٺ صاحبزادي جي وفات جي خبر آئي. پوءِ پاڻ مراقبي مان مٿو مبارڪ کڻي شڪراني جو نفل پڙهيائون. سلام کان پوءِ جماعت ڏانهن منهن مبارڪ ڪري

وينا ۽ فرمايائون ته اي پاڻرو! محبوب جي حالت کي زبان سان ٻڌائڻ ته مشڪل آهي. پر اوهان جي هدايت خاطر توهان کي ڪجهه ٻڌايان ٿو جو الله تبارڪ و تعاليٰ جي ذات پاڪ ايتري ته غيرت واري آهي جو جيئن سرور عالم ﷺ جن فرمايو آهي ته: آئون غيرت وارو آهيان ۽ مون کان وڌيڪ خدا تعاليٰ کي غيرت آهي. هڪ گهڙي ۾ رب العزت ايتري ته غيرت ۾ اچي ويو جو اوهان پاڻ ڏٺو. جن ماڻهن مال، عيال ۽ پنهنجي جان سان ايتري دل لاتي آهي سي (محبت الاهي ۽ جي) ڪهڙي حجت ڪندا؟ ائين فرمائيندا رهيا ۽ اکين مبارڪن مان موٽين جهڙا لڙڪ ٻاڙيندا رهيا ۽ جملہ جماعت به روح ۽ راڙي، وجد ۽ مستي ۾ مستغرق هئي. ڪافي وقت گذري ويو آهي پر زبان ان حسن بيان (جي ڪيفيت) ٻڌائڻ کان گونگي آهي. گهڻي وقت کان پوءِ پاڻ اڻيا ۽ صاحبزادي جي ڪفن دفن وغيره ۾ شامل ٿيا.

66. هڪ ڀيري حضرت جن سوئي شريف جي مسجد شريف ۾ جناب محبوب سبحاني سيد صاحب ميان حسن شاه جيلاني (جيڪو حضرت جن جي وڏن خليفن ۽ پيارن مريدن مان هو) وٽ صبح جي نماز کان بعد جماعت جي سامهون وينا هئا. اوچتو سيد صاحب جون اکيون مبارڪ پاڻي سان پرچي آيون ۽ سندن منهن مبارڪ ٻاڙهوتي ويو. جوش ۾ اچي چوڻ لڳو ته حضرات! اڄ مون کي اجازت ڏيو ته آئون اعلان ڪريان ته سڀئي ماڻهو اوهان جي زيارت فيض بشارت هن هنڌ ڪن ۽ جنهن به اڄ اوهان جي زيارت ڪئي ۽ اوهان کي ڏٺائين، تنهن تي دوزخ جي باه حرام آهي. حضرت جن مرڪي فرمايو ته اي محبوب! اها ته اوهان جي ولايت آهي. جڳائي ته ائين ٿو جو توهان ئي پنهنجو منهن مبارڪ خلق کي ڏيکاريو. سيد صاحب عرض ڪيو اي محبوب! منهنجو ايمان ۽ عقيدو اوهان ئي آهيو، آئون ڇا آهيان ۽ ڪير آهيان جو پنهنجو منهن ڏيکارين. آئون ته اوهان جي ئي ذات والاصفات جي ڪمترين ۽ ننڍڙن غلامن مان هڪ غلام آهيان. آخر پاڻ سيد صاحب جي رضا لاءِ اجازت ڏيڻ فرمايائون. سيد صاحب جوش ۾ اٿي بهي پڙهو

پي ڏٺو ته اي خدا پاڪ جا ٻانهو! اچو ۽ اچي منهنجو محبوب ڏسو، پاڻ تي دوزخ جي باه حرام ڪرايو. ان اعلان تي خلق جو ايترو ته انبوهه اچي گڏ ٿيو جو ويهڻ جي جاءِ نٿي ملي. صبح کان وٺي ويندي اڳين نماز تائين حضرت جن مسجد شريف ۾ واعظ ۽ نصيحت فرمائڻ ۾ مشغول وينا رهيا ۽ فرمايائون ٿي ته: فقير چا آهي؟ اهو ته مٿي جي مثل آهي، جيڪا ڪٿي سٽي پاڻي ۾ پساڻي آهي. فقير کي جڳائي ته مال عيال، بلڪه نفس کان به بيزار هجي. ڪيترائي الله تعاليٰ جا اهڙا بندا آهن جيڪي ڪنهن کي به نه رنجائيندا آهن. پر ڪي ٿورا اهڙا هوندا جيڪي ڪنهن جي رنجائڻ سان رنج نه ٿين.

67. هڪ ڀيري حضرت جن رياست بهاولپور (جي حدود) ۾ رستي سان جماعت سميت وڃي رهيا هيا. رياست جي نوابن جو هڪ ملازم خانپور شهر (غالباً خانپور ڪٿورا) کان ٻاهر پنهنجي اٺ جي ٻگولا ۾ پئي ويو. اوچتو ان جي نظر حضرت جن جي جماعت تي پئي. تڏهن ان شخص اچي حضرت جن جي ذات والاصفات جي قدم بوسي ڪئي ۽ ڪجهه پنڌ پيادل حضرت جن سان گڏجي هليو. ان کان پوءِ (واپس ٿيڻ جي) موڪل گهريائين. حضرت جن ان کي فرمايو ته: اي ادا! ڪيترا ڏينهن اٺ جي طلب ۾ رهندين؟ ڪم اهو ڪر، جيڪو سڀاڻي ڪم اچي ٿي. هي جيڪا حياتي آهي سا انسان کي غنيمت ڪري ڏني وئي آهي. پنهنجي دل کي هن ڪميٽي دنيا کان چٽي مضبوط يقين ۽ حضرت نبي ڪريم ﷺ جن جي دين سان محڪم ٻڌڻ گهرجي. اهڙي طرح ڳچ تائين فرمائيندا رهيا، تان جوان ملازم جو منهن بدلجي ويو ۽ جوش ۾ اچي بيهوش ٿي ويو. ڪجهه وقت تائين غش پيو هو ۽ حضرت جن به گهوڙي تي بيٺا رهيا. جڏهن اهو ملازم هوش ۾ آيو ته مريد ٿيڻ لاءِ عرض ڪيائين. حضرت جن به کيس اتي (سلسلي ۾ داخل فرمائي) مريد ڪيو. ان کان پوءِ اهو شخص خانپور جي اوسي پاسي ۾ حضرت جن سان گڏ هيو. پوءِ اجازت وٺي هليو ويو. ڳالهه ٿا ڪن ته حضرت جن جي

اجازت کان پوءِ اهو شخص وري شهر ۾ (واپس) نه ويو ۽ اتي ئي جهنگل ۾ حجرو ٺاهي ويهي رهيو. جيستائين جيئرو هيو ته ياد الاهيءَ ۾ مشغول رهيو ۽ انساني ضرورت کان سواءِ ان حجري مان ٻاهر نه نڪتو. تان ته وفات کان پوءِ سندس لاش حجري مان ٻاهر ڪڍيائون.

68. هڪ وقت حضرت جن مون کي فرمايو ته اي ادا محمد حسين! فقير، دانشمند ۽ صوفي ڪنهن کي چوندا آهن ۽ درويش، زاهد ۽ عارف ڪير آهي؟ مون عرض ڪيو ته حضرت! اوهان سمجهايو جو ڪل عقل اوهان جي ذات مبارڪ آهي، هن بندي تي مهرباني فرمائي ڪجهه سمجهايو. فرمايائون ته فقير ۾ چار حرف (ف، ق، ي، ر) آهن. ف مان مراد فاقو ڪڍڻ، ق مان مراد قيام شب، رات جو جاڳڻ ۽ ڏينهن جو عبادت ڪرڻ مراد آهي. ۽ ي مان مراد هر هڪ ۾ يقين ڪرڻ ۽ ر مان مراد آهي ته خداوند ڪريم جي رحمت ۾ اميدوار هجڻ گهرجي.

دانشمند ۾ ست حرف (د، ا، ن، ش، م، ن، د) آهن. د معنيٰ دنيا کي ٽي طلاقون ڏئي، الف معنيٰ آخرت کي طلبي، ن معنيٰ نصيحت چونڊڻ هجي، ش معنيٰ شريعت محمدي ﷺ لاءِ ڪوشش ڪري، م معنيٰ مسڪين تي زندگي گذاري، ن معنيٰ نشست برخاست (تعلق) خدا تعاليٰ کان سواءِ ڪنهن ٻئي سان نه رکي ۽ د معنيٰ دين جي حفاظت ڪري.

صوفي ۾ چار حرف (ص، و، ف، ي) آهن. ص معنيٰ اندر جو صادق هجي، و معنيٰ وفا ڪندڙ قول جو هجي، ف معنيٰ فاني نفس هجي ۽ ي معنيٰ ياري (مدد) خدا تعاليٰ کان طلبي.

درويش ۾ پنج حرف (د، ر، و، ي، ش) آهن. د معنيٰ دنيا کي طلاق ڏئي، ر معنيٰ دنيا جو رنج سهي، و معنيٰ وجه حلال يعني حلال روزي حاصل ڪري، ي معنيٰ ياري (مدد) خدا تعاليٰ کان طلبي ۽ ش معنيٰ شريعت محمدي ﷺ تي عمل ڪري.

زاهد ۾ چار حرف (ز، ا، ه، د) آهن. ز معنيٰ زينت ترڪ ڪري ڇڏي، الف معنيٰ آخرت کي اختيار ڪري، ه معنيٰ هواءِ نفس يعني نفساني سدون ڦٽي ڪري ۽ د معنيٰ دنيا کي طلاق ڏئي.

عارف ۾ چار حرف (ع، ا، ر، ف) آهن. ع معنيٰ عالي همت هجي، الف معنيٰ الله پاڪ کي ياد ڪري، ر معنيٰ هر حال ۾ راضي هجي ۽ ف معنيٰ فارغ جهان ۽ خلق کان هجي.

69. هڪ دفعي حضرت جن سان گڏ ٿر جي سفر ۾ پئي وياسون. رستي ۾ ڪجهه ماڻهو ڊوڙندا آيا ۽ حضرت جن جي قدم بوسي ڪري سندن سواري مبارڪ جي واڳ کي وٺي پنهنجن گهرن ڏانهن چڪي، دعوت ۽ مهماني کائڻ لاءِ منٿون ڪرڻ لڳا. حضرت جن به انهن جي دلجوئي خاطر خاموش رهيا ۽ انهن سان گڏ سندن ڳوٺ ڏانهن روانا ٿيا. تنهن تي ان علائقي جي ڪجهه معتبر مريدن حضرت جن جي خدمت ۾ عرض ڪيو ته حضرات! هي ماڻهو چور آهن. ڦر، چوري ڪرڻ ۽ حرام کائڻ کان سواءِ انهن جو ٻيو ڪوبه ڪم ڪونه آهي. ان قوم جو ڪم ئي اهو آهي، تنهن ڪري انهن جي دعوت ۽ مهماني قبول نه فرمايو. حضرت جن جواب ۾ فرمايو:

مرد عارف را نمي دارد زيان	ترجمو: جيڪڏهن عارف مرد قاتل زهر
گر خورد او زهر قاتل را عيان	کائيندو ته به اهو ان کي نقصان نه ڏيندو.

۽ فرمايائون ته باري تعاليٰ جي مرضي هيٺان جيڪو راز مخفي ۽ پردي اندر آهي سو جلد پنهنجي حجاب (پردي) مان ظاهر ٿيندو. پوءِ سڀني کڻي ماڻ ڪئي ۽ پاڻ اوڏانهن روانا ٿيا ۽ دعوت قبول فرمايائون. دعوت کان پوءِ ان ڳوٺ جا سڀ ننڍا وڏا، مرد ۽ عورتون چوري ۽ سڀني گناهين کان سچي دل سان توبه تائب ٿيا ۽ حضرت جن جي بيعت ڪري مريد ٿيا. حضرت جن فرمايو ته هڪ دل کي خدا تعاليٰ جي راه تي آڻڻ سؤ سال جي حلال کائڻ کان بهتر آهي.

ترجمو: دل هٿ ڪر (دل جو حضور
هٿ ڪر) جو اڪبري حج اهو آهي.
هزارين ڪعبن (جي عبادت) کان هڪ
دل (جو حضور هٿ ڪرڻ) بهتر آهي.

بيت
دل بدست آور که حج اکبر است
از هزاران کعبه یک دل بهتر است

فرمايائون ته جيڪڏهن هي هڪ مشتبھ يعني شڪ وارو لقمو نه ڪاٺون ها ته هي
هيتريون ساريون دليون ڪيئن هٿ ڪريون ها. اميد ته منهنجي ان هڪ خطا
کي هيتريون سارين دلين کي خدا تعاليٰ جي راه تي آڻڻ جي عيوض ضرور بخشي
ويندو.

يعني: ٻڌو اٿم ته قيامت جي ڏينهن الله تعاليٰ
نيڪن جي طفيل ٻچڙن کي به بخشي
چڏيندو.

شنيدم که در روز امید و بیم
بدان را بنیکان ببخشد کرد

قرآن مجيد ۾ آهي: ”وَ آخِرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَ آخَرَ سَيِّئًا
عَسَىٰ اللّٰهُ اَنْ يَّتُوبَ عَلَيْهِمْ اِنَّ اللّٰهَ غَفُورٌ رَّحِيمٌ“¹ ترجمو: ۽ ڪجهه ٻيا (ٻانهن) آهن
جن پنهنجي گناهن جو اقرار ڪيو ۽ ملايائون هڪ ڪم سٺو ۽ ٻيو خراب.
قريب آهي الله انهن جي توبه قبول ڪندو. بيشڪ الله بخشيندڙ مهربان آهي.

70. هڪ ڀيري حضرت جن سان گڏ ٻيڙي ۾ ويهي درياھ ٽپي رهيا هياسون.
ڪي ماڻهو درياھ جي ڀرين ۾ ٻيڙي جي انتظار ۾ بيٺا هيا (اسان ٻيڙيءَ مان ڏسي
رهيا هئاسون ته) اهي ماڻهو حضرت جن جي ٻيڙي کي ايندو ڏسي خوش پئي ٿيا.
ان وقت پاڻ پنهنجي زبان وحي ترجمان سان فرمايائون ته شال مون کي به الله سبحانه
و تعاليٰ جي وصال جي اهڙي خوشي حاصل ٿي.

71. هڪ ڏينهن حضرت جن فرمايو ٿي ته الله تبارڪ و تعاليٰ جي ديدار فرحت آثار لاءِ ڪوشش ڪريو. ان کان بعد هڪ نقل مثال طور بيان فرمايائون ته هڪ بادشاهه هو جنهن هڪ باغ تيار ڪرڻ جو حڪم ڪيو. جڏهن باغ ٺهي راس ٿيو ته ان ۾ ڪئين ڪئين ميوا گل هيا. وري بادشاهه حڪم ڪيو ته ان باغ ۾ محلاتون ٺاهي، انهن ۾ خزانن، ڳاڻيئون، نچڻيون ۽ عيش عشرت جو سامان ۽ ٻيون قيمتي شيون موجود ڪيون وڃن. ان کان پوءِ بادشاهه سموري لشڪر کي گهرائي چيو ته آئون هن باغ جي اندر لڪي ٿو وڃان اوهان سڀئي ڪوشش ڪري مون کي ڳولي لهي ڏسو. جڏهن بادشاهه ان باغ ۾ لڪي ويو ته سڀئي بادشاهه کي ڳولڻ لاءِ ان باغ ۾ ويا. جڏهن ان باغ اندر طرحين طرحين نعمتون ڏٺائون ته کائڻ بادشاهه جي ڳولا ڪرڻ ٿي وسري وئي ۽ هوانهن نعمتن ۾ مست ٿي ويا. ڪي دنيا ۽ تونگري ۾ لڳي ويا ۽ ڪي ڳائين ۽ نچين ۾ ته ڪي وري گلن جي نظارن ۾ ته ڪي ميون کائڻ ۾ مست ٿي ويا. پر جيڪي بادشاهه جا سچا عاشق ۽ سندس محبت ۾ فنا هئا تن باغ جي ڪنهن به دل فريب ۽ سهڻي کان سهڻي شيءِ ڏانهن نهاريو به ڪين ۽ پنهنجي اکين ۾ ”ما زاع البصر“ وارو سرمو پائي بادشاهه جي حضور ۾ پهچي سندس وصال ماڻيائون. باقي جيڪي اڌورا عاشق ۽ بادشاهه جي رعب تاب کان ڊڄندڙ ۽ مطلبي هيا تن ٿورو گهڻو باغ جو نظارو به ڪيو ۽ بادشاهه کي به وڃي لڌائون. باقي ٻيا جيڪي رڳو باغ جي نعمتن ۾ مست هيا تن ڪجهه به نه ڪيو. ايتري ۾ بادشاهه پنهنجي پردي واري جاءِ مان نڪري جلوه افروز ٿيو. جيڪي سندس سچا عاشق هئا تن کي اهو سمورو باغ حوالي ڪري ڇڏيائين ۽ پاڻ به انهن کان راضي ٿيو. جيڪي اڌورا عاشق يا مطلبي هيا تن کي سزا ۽ ڌڙڪڻ دهمانن کان پوءِ ان باغ ۾ رهڻ لاءِ هڪ ڪنڊ ملي. باقي جن باغ ۾ رڳو عيش عشرت کان سواءِ ٻيو ڪجهه به نه ڪيو هيو تن کي باغ کان محروم ڪري عذاب واري جاءِ ۾ بند ڪري ڇڏيائين ۽ بادشاهه کائڻ سخت ناراض به ٿيو. (ان مثال کان بعد فرمايائون ته) ظاهر آهي ته هي جهان به خدا تعاليٰ جو مجازي باغ آهي،

جنهن ۾ حق سُبْحَانَهُ و تعالیٰ جي ذات اقدس پوشيده آهي ۽ ان کان ٻاهر نه آهي. جيڪو سندس جستجو ڪندو ته اهو ضرور لهندو. جيئن قرآن مجيد ۾ آهي: ”وَ أَنْ لَّيْسَ لِلْإِنْسَانِ إِلَّا مَا سَعَى“¹ يعني انسان جي هٿ ۾ صرف ڪوشش آهي. اهڙي طرح قدسي حديث ۾ آهي: ”مَنْ طَلَبَنِي وَجَدَنِي“ يعني جيڪو مون کي طلب ڪندو سو مون کي لهندو. مٿئين مثال موجب هن جهان جي ماڻهن جا به ٽي قسم آهن. عاقل، نيم عاقل، ديوانا. عاقل آهي عارف بالله ڪامل مڪمل شخص آهن، جيڪي الله تعالیٰ جي محبت ۽ معرفت کان سواءِ ڪجهه به نه گهرندا آهن. نيم عاقل اهي صالح ٻانها آهن جيڪي دوزخ جي خوف ۽ بهشت جي آسري تي صالح عملن سان پنهنجو مطلب لهندا آهن. ديوانا اهي ڪافر ۽ سڌڙيا آهن جن دنيا جي لذتن ۽ دنوي ڪاروبار کي ئي سڀ ڪجهه سمجهيو آهي (۽ ان جي حاصل ڪرڻ لاءِ پنهنجي حياتي وڃائي ڇڏي اٿن). جڏهن قيامت جي ڏينهن حق سُبْحَانَهُ و تعالیٰ پنهنجي حجاب واري پردي کان ظاهر ٿي پنهنجو ديدار ڪرائيندو ته پوءِ سڀني انسانن جي حالت به ان بادشاهه ۽ ان جي لشڪرين واري مٿئين مثال وانگر ٿيندي.

72. هڪ دفعي حضرت جن جي حضور ۾ ويٺا هئاسون ته ٻن فقيرن پاڻ ۾ ڪنهن ٻاڳهه تي بحث ڪيو. تنهن تي پاڻ فرمايائون ته: فقيري ان طرح نه هوندي آهي. فقيري خاڪ ٿيڻ آهي جيڪا ڪٽيل سٽيل ۽ پاڻي ۾ پسيل هجي.

73. هڪ ڀيري فرمايائون ته: ولي ڪنهن کي نه رنجائيندا آهن ۽ اهڙا ته گهڻا آهن، پر ڪي ٿورا اهڙا هوندا جيڪي ڪنهن ٻئي جي رنجائڻ سان رنج نه ٿين.

74. هڪ وقت سندن صحبت ۾ ويٺو هيس. پوءِ فرمايائون ته: مرشد ڪامل جي حضور ۾ دل کي حاضر ڪري ويهجي. جيڪڏهن دل حاضر نه

ٿئي ته نه ويهجي (جواھڙي کي فيض نه ملندو) ۽ بي نصيب رهجي ويندو. پوءِ هي بيت فرمايائون:

آگه ڪيو اچن، سڄڻ سانوڻ مينهن جيئن،
پاسي تن وسن، جي سڀ چماندر سڪيون.

ان کان پوءِ مثال ڏنائون ته جيڪڏهن گهور گهوري ته ان مان حصوان کي ملندو جيڪو ڪپڙو وڇائيندو ۽ جيڪو غافل ٿي ڪپڙو نه جهليندو سوان گهور کان بي نصيب رهجي ويندو.

پوءِ فرمايائون ته هڪ ڏينهن هڪڙو بادشاهه ڪنهن ولي جي زيارت جي ارادي سان روانو ٿيو. ولي سڳوري جي درٻار ۾ جيڪي به صحبتي وينل هيا سي بادشاهه جو ٻڌي، سڀئي ان ولي جي ڪچهري ڇڏي بادشاهه کي ڏسڻ لاءِ ٻاهر هليا ويا. مگر هڪڙو فقير جيڪو اکيون اکين ۾ اڙايو بزرگ جي ديدار ۾ مست ويٺو هيو ۽ درويش کان پري نٿي ٿيو تنهن کي درويش فرمايو ته تون به بادشاهه جي اڳ تي وڃ. تنهن تي ان فقير هي بيت پڙهيو:

بيت

همه شهر پر ز خوبان من در خيال ماهي
چه كم كه چشم بدخونه كند بكس نگاهي

يعني: سارو شهر سهڻن سان ڀريل آهي مگر آئون پنهنجي هڪڙي محبوب جي خيال ۾ آهيان. پنهنجي بچڙي عادت واري اک کي ڇا ڪريان جيڪا هڪ محبوب کان سواءِ ٻئي ڪنهن ڏانهن نهاري ئي ڪانه ٿي.

75. هڪ دفعي حضرت جن جي صحبت ۾ ويٺو هيس. پنهنجي زبان مبارڪ سان نقل بيان فرمايائون ته: هڪ رات احمد شاه (ابدالي) پنهنجي وزير

سان حضرت مخدوم صاحب جي زيارت لاءِ پريان لوءِ شريف آيو. حضرت مخدوم صاحب پنهنجي هڪ فقير سان گڏجي شهر کان ٻاهر اچي بادشاه سان ملاقات ڪري هيٺ زمين تي ويهي رهيا ۽ احمد شاه ابدالي پڻو رهيو. ان کان بعد بادشاه جي وزير پنهنجو ڪپڙو وڇايو پوءِ بادشاه ان ڪپڙي تي ويهي رهيو. تنهن تي فقير جيڪو حضرت مخدوم صاحب سان گڏجي آيو هيو، تنهن هي بيت پڙهيو:

نڪي ٻانهن ۾ نڪي منجه ڪن،
مح پايو من، ٿي ملي مالا تن کي.

76. هڪ دفعي هڪ فقير حضرت جن جي ڪپڙي مبارڪ جي دامن وٺي سندن حضور ۾ عرض ڪيو ته: دامن لهي جوننگ توهان تي آهي. ان فقير کي فرمايائون ته هي دامن وارو ڪپڙو نيٺ فنا ٿي ويندو. دامن اها نه آهي. دامن هي آهي ته اوهان متابعت (تابعداري) واري دامن کي سڄي ارادي ۽ ڪامل اعتقاد سان مضبوط ڪري وٺو جيڪا ڪڏهن به فنا نه ٿيندي.

77. هڪ وقت فرمايائون ته: خدا تعاليٰ جي طالب کي جڳائي ٿو ته هر گهڙي هر پلڪ الله تعاليٰ جي يادگيري کان غافل نه ٿي. جيئن ڪو ماڻهو پنهنجي ڪنهن پياري عزيز کي ان جي ٻاهر وڃڻ وقت هميشه ياد پيو ڪندو رهندو آهي، تيئن خدا تعاليٰ کي ياد ڪجي.

سرور عالم ﷺ جن فرمايو آهي: اَنَا غَيُورٌ وَاللّٰهُ اَغْيَرُ مِنِّي، يعني آئون غيرت وارو آهيان ۽ الله تعاليٰ مون کان وڌيڪ غيرت وارو آهي. بيت:

اڪيون سي ئي ڌار، جنهن سان پسين پرين ۽ کي،
بئي ڏي ڪيم نهار، راول ريساڙو گهڻو.

يڪ چشم زدن غافل زان ماه نباشم	يعني: هڪ اک چنڀن جيترو به پنهنجي
ترسم که نگاهي کد آگاه نباشم	چند (جهڙي محبوب حقيقي) کان غافل

نه ٿيندس، ڊڄان ٿو ته مٿان اوچتي نگه
ڪري ۽ مون کي خبر نه پوي.

78. هڪ وقت سندن فيض پري صحبت ۾ ويٺو هيس. تڏهن فرمايائون ته: مجازي عشق جي تعريف جڏهن ته زبان سان نٿي ڪري سگهجي پوءِ حقيقي عشق جي ڳالهه زبان سان ڪيئن ٿي سگهندي؟ ان کان بعد هڪ نقل بيان فرمايائون ته ٻه ڀينر هيون تن هڪ ٻئي سان واعدو ڪيو هو ته اسان ٻنهي منجهان جيڪا اڳ ۾ پڙهي سا ٻي پيڻ کي نڪاح جي لذت جي خبر ٻڌائيندي. جڏهن انهن مان هڪ جي شادي ٿي وئي ته ٻي پيڻ کائس پڇيو ته اي ادي! ٻڌاءِ ته نڪاح جون لذتون ڪيئن هونديون آهن؟ تنهن تي ان چيو ته اي منهنجي پيڻ! اهي لذتون زبان سان بيان نٿي ڪري سگهان. جڏهن تون نڪاح ڪنديءَ ته ان وقت توکي انهن جي خبر پوندي. اي يارو! جڏهن مجاز جي لذت کي زبان سان بيان نٿو ڪري سگهجي ته حقيقي لذت کي زبان سان ڪيئن چئي سگهيو؟

79. هڪڙي وقت مسجد شريف ۾ فقيرن سان صحبت دوران زبان مبارڪ سان نقل بيان فرمايائون ته: هڪڙي ولي شخص پنهنجي جاءِ تي پنهنجي ڪپڙن مان جُون وٺي ڪڍيون. ان دوران هڪڙو بادشاهه پنهنجي وزير سان گڏجي ان ولي جي زيارت لاءِ سندس دروازي تي آيو. هڪڙو مريد ان بزرگ سان گڏ ويٺو هو، تنهن جو بادشاهه کي ايندو ڏٺو ته خوشي مان رڙ ڪري چيائين ته: سائين! بادشاهه بيٺو آهي. تنهن تي مريد کي ان بزرگ چيو ته آئون سمجهان ٿو ته شايد ڪا وڏي جون لڏي اٿئي تڏهن خوش ٿيو آهين. ان کان پوءِ بادشاهه ۽ وزير ٻئي ڄڻ ان بزرگ جي اڳيان اچي ويٺا پر بزرگ پنهنجي حال ۾ جيئن جو پير ڊگها ڪيو ويٺو هو تنهن بادشاهه ڏانهن واجهايو به ڪين. (وزير کي ان ڳالهه تي منيان لڳي ته هي درويش بادشاهه ڏانهن واجهائي به ڪين ٿو تنهن تي) وزير ان بزرگ کان پڇيو

ته اي فقير! اوهان ڪڏهن کان پير ڊگها ڪيا آهن؟ بزرگ فرمايو ته ان ڏينهن کان جڏهن کان اسان طمع جو هٿ ڪوتاه ڪيو آهي.

80. هڪ دفعي حضرت جن قدس الله سيرة المقدس جي صحبت ۾ ويٺو هيس. زبان ڏرافشان سان فرمايائون ته: حق تعاليٰ جي طالب کي گهرجي ته جلال ۽ جمال جي حالت ۾ خوش هجي ۽ خوشي ۽ غمي ۾ به هڪ جهڙو هجي. ان کان بعد هي بيت پڙهڻ فرمايائون:

سدا سُر نه هُون، گوئدر وچن گذري،
اوکايُون عاقل چوي، پرکا ڪارڻ پُون،
چڱا ائين چُون، ته در نه مَنجي دوست جو.

81. هڪ وقت فرمائي رهيا هئا ته: الله تعاليٰ جي وٽن جا گهڻائي قسم آهن. هڪڙا انهن مان ”عزلي“ (يعني گوشه نشيني ڪندڙ) هوندا آهن، جيڪي پاڻ کي هر حالت ۾ گمنام ۽ لڪل رکندا آهن. ان کان بعد هڪ نقل بيان فرمايائون ته: هڪ اهڙي قسم وارو وٽن مان ننڊ ۾ هو، جنهن کان ننڊ جي حالت ۾ زبان تي الله جو اسم بلند آواز سان جاري ٿي ويو. صبح جي وقت ان کي سندس زال ٻڌايو ته رات ننڊ ۾ تنهنجي زبان مان هن طرح بلند آواز سان مون الله پاڪ جو اسم مبارڪ ٻڌو آهي. ان ڳالهه ٻڌڻ شرط کيس افسوس ٿيو ته هي مون کان ڇا ظاهر ٿي پيو آهي ۽ (ان افسوس ۾) هو گذاري ويو. ان کان پوءِ سندس پيٽ ان جي وفات جي خبر ٻڌي آئي ۽ اچي چيائين ته هن ڪچي لاءِ ڪهڙي طرح روڻان، جو هي اڃا ڪچو هيو. ڇاڪاڻ ته پاڻ کي خواب ۾ خوار ڪري وڌائين.

82. هڪڙي وقت مسجد شريف جي اڱڻ ۾ فقيرن جي جماعت سان صحبت ويني فرمايائون. ان دوران فرمايائون ته: الله تعاليٰ قرآن مجيد ۾ فرمايو آهي: ”كُن تَنَالُوا الْبِرَّ حَتَّى تُنْفِقُوا مِمَّا تُحِبُّونَ“¹ يعني توهان هرگز پلائي کي نه پهچندؤ

¹ سورة آل عمران آيت 92

جيسٽائين خدا جي راه ۾ پنهنجي پياري شيءِ کي خرچ نه ڪندؤ. پوءِ هي بيت پڙهيائون.

<p>يعني: مال ۽ ساه ٻئي گڏي گهور ڪر، رستو ته ويجهو آهي پر تون کي چوڊگهو ڪيو آهي؟</p>	<p>مال جان را تو برويڪجا باز راه نزيڪست چرا کردي دراز</p>
---	---

83. هڪڙي وقت صحبت دوران هيءَ وصيت فرمايائون: اَلصَّبْرُ مِفْتَاحُ الْفَرَحِ. يعني صبر خوشيءَ جي ڪنجي آهي. ان کان بعد پنهنجي زبان وحي ترجمان سان هيٺيان بيت پڙهيائون:

1

صبر جن جو سير، تير نه گسي تن جو.

2

لاڻي ترار لاجي، کڻي خچر کي هڻ،
سڌن جون سيد چوي، وٽون سڀ وڪڻ،
پير تنهان پوءِ ڪڻ، ته هلڻ ۾ هورو ٿين.

3

هي هي جو هڪدم، اجل کان اڳي مڙين،
مرتبو تنهنجو مرشد چوي، تهڙو ٿي اُمر،
ڪيو ادريس اهڙو ڪم، ته جوڳو جنت جو ٿيو.

4

اوپر ڏانهن ٿي اڀرو، ته ڪڪر لاڻي ڪس،
سانڍي جو سيد چوي، هٿ رهڻ ڪونهي رس،
اتي نئي وس، جاڻي ساڪن منهنجا سپرين.

وَالْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ وَعَلَى آلِهِ
وَأَصْحَابِهِ أَجْمَعِينَ.

ملفوظات شريف صغير مسمى صحبتنامہ (فارسي) جو ترجمو بتاريخ 10 رمضان
المبارک سن 1411ھ مطابق 27 مارچ سن 1991ع اربع جي رات هڪ بجي پورو
ٿيو.

مفتي عبدالرحيم سڪندري

ملفوظات شريف ننڍيءَ جي سنڌي ترجمي نالي ”صحبت سپرين جي“ جي
ڪمپوزنگ بتاريخ 15 مئي 2006ع اڱاري جي رات جو 12 بجي مڪمل ٿي.
عبدالرحيم نظاماڻي